
ଏ ସଲ 


ଆଜିକାଲିକାର ଆଧୁନିକ ଗଛ ହେଉ କି ଲୋକକଥା, ଗପ ଚିରକାଳ ମଣିଷ ଜୀବନର 
କଥା କହେ | ଗପରେ ବାଘ ଭାଲୁ, ଚଢ଼େଇ ଚିରଗୁଣୀ ଚରିତ୍ର ହେଲେ ମଧ୍ଯ ସେମାନେ 
ମଣିଷପାଇଁ ମଣିଷ ଭଳି ଭାଷା କହନ୍ତି । ଫୁଲ, ଫଳ, ଖଟ, ଚଉକି ଆଦି କାହାଣୀର ପାତ୍ର 
ହେଲେ ବି ଅବିକଳ ମନୁଷ୍ୟ ପରି ଭାବନା ପ୍ରକଟ କରନ୍ତି । ଏ ସବୁ ଲୋକକଥାରେ ଅଧକ 
ଦେଖୁବାକୁ ମିଳେ | ଆଦିବାସୀଙ୍କ ଜୀବନ ଆଧାରରେ ରଚିତ ସବୁ ଗପ ସେଥିପାଇଁ ଲୋକକଥା 
ପରି ଲାଗେ । 

“ ଅଗଣା ଗପ” ସଂକଳନରେ ଗୁନ୍ନା ହୋଇଥିବା ସାତଟିଯାକ କାହାଣୀ ବାଳକ ବାଳିକାଙ୍କୁ 
ଉଦ୍ଦେଶ୍ୟ କରି ଲେଖାଯାଇଛି। ଏଥରେ ସୁନେଇ ଜେଜେମା! ସାଜି ପୁନି ନାମକ ତା'ର 
ନାତୁଣୀକୁ ଆକାଶ, ଚନ୍ଦ୍ର ସୂର୍ଯ୍ୟ ତାରା, ମେଘ, ପବନ ଓ ଇତର ଜନ୍ତୁ ଆଦିଙ୍କ କଥା 
କହିଛି । ସବୁ ମନଗଢ଼ା। କେବଳ ଏତିଜି ଯେ ଆଦିବାସୀ ପରିବେଶର ଝଲକ ଗଳ୍ଧଗୁଡ଼ିକର 
ରଚନାଭୂମି ପାଲଟିଛି । ସୁନେଇ ଓ ପୁନି ଆଦିବାସୀ ଅଞ୍ଚଳର ଅଧ୍ବବାସୀ | 

ଆଦିବାସୀ ଜୀବନ କେବଳ ଜଙ୍ଗଲ ଜୀବନ ନୁହେଁ | ଏହା ପ୍ରାକୃତିକ ଜୀବନ ଓ 
ସରଳ ଜୀବନ | ସରଳ ବିଶ୍ଵାସ ହିଁ ଆଦିବାସୀମାନଙ୍କର ମହନୀୟତା। ସେମାନେ ପ୍ରକୃତି 
ସହ ମିଳିମିଶି ରହନ୍ତି, ପ୍ରକୃତିର ଭଲମନ୍ଦରେ ଏକ ହୋଇ ଜୀବନଯାପନ କରନ୍ତି । ତେଣୁ 
ସେମାନଙ୍କର ପ୍ରତିଟି କଥା ଆଧୁନିକ ସମୟର ମଣିଷମାନଙ୍କୁ କାହାଣୀ ଭଳି ଲାଗିବା ସ୍ଵାଭାବିକ | 

ପିଲାମାନେ ଗପ ଶୁଣିବାକୁ ଭଲ ପାଅନ୍ତି। ପୁଣି ଗପସବୁ ପରିଚିତ ନିତିଦିନିଆ 
ଜୀବନଠାରୁ ଅଲଗା ବା କାଳ୍ପନିକ ଥିଲେ ସେମାନେ ଲାଗି ଆସନ୍ତି ପାଖକୁ । ଠିକ୍‌ ପୁନି, 
ସୁନେଇ କୋଳକୁ ଲାଗିଗଲା ପରି । 

ମୋର ଆଶା ଓ ବିଶ୍ଵାସ ଗପଗୁଡ଼ିକ ପଢ଼ି ପିଲାମାନେ ଆନନ୍ଦ ପାଇବେ । ଅନେକଙ୍କ 
ଘରେ ଅଗଣା ଆଉ ନାହିଁ। ନାହିଁ ମଧ୍ୟ ଜେଜେମାଂଙ୍କଠାରୁ କାହାଣୀ ଶୁଣିବାର ଅବସର | 
ସେ ଅଭାବରୁ ଚିରୁଳାଏ ଏ ଟିକି ‘ଅଗଣା ଗପ” ବହିଟି ଯଦି ପୂରଣ କରିପାରିବ ତେବେ 


ମୋର ଶ୍ରମ ସାର୍ଥକ ହେବ | 
uta 

I Seca. 


ନି 


ଆକାଶ 

ଚନ୍ଦର ଦେବତୀ 

ଉକିଆ 

କୁକୁଡ଼ା ଓ ସୂର୍ଯ୍ୟଦେବତା 
ବାଇଗଣୀ ଜିଆ 
ସୁଦୁଫୁକୁ 


hu oh he 


ମେଘ ଓ ମଇଁଷି କଥା 

ଥକା 


ଖରା କେତେବେଳୁ ଗଲିଗଲାଣି। ସଞ୍ଜବେଳ। ଆଉ 
ଟିକକରେ ରାତି ମାଡ଼ି ଆସିବ । ପୁନି କେତେ କାମ କଲା। ଘର 
ଓଳେଇଲା | ଜିନିଷ ସଜାଡ଼ିଲା। ତା” ଲୁଗାକୁ ଚଉତି ଅଳଗୁଣିରେ 
ରଖୁଲା। ସେଇଠୁ ଗଲା ମାଆ ପାଖକୁ । 


~~ ~~ 


ମାଆ ଦିକିଦିକି ନିଆଁରେ ଜାଉ ରାନ୍ଧୁଥାଏ। ହାଣ୍ଡି ଭିତରୁ 
ଶୁଭୁଥାଏ- ‘ ଲପର ଲପର ଠିସ୍‌ ' | ବାଡ଼ି ବାରଣ୍ଡାରୁ ଆଉ କିଛି 
ଜାଳେଣି ଆଣି ସେ ରଖଦେଲା ମାଆ ପାଖରେ । 


କୁନି ଝିଅଟିଏ ହେଲେ କ”ଣ ହେବ, ପୁନି ଘରର ବହୁତ 


କାମ କରେ। 


ଅଗଣା ଗପ ଵ@ ୫ 

ଏତିକିବେଳେ ସୁନେଇ ଡାକ ଛାଡ଼ିଲାଂ ଆଲୋ ପୂନି, 
ମୋ ପାଖକୁ ଆ” । 

ସୁନେଇ, ପୁନିର ଜେଜେ ମା” । ବହୁତ ବୁଢ଼ୀ 
ହେଇଗଲାଣି। ମୁଣ୍ଡବାଳ ଝୋଟ ହେଲାଣି। ଦାନ୍ତ ଆଉ 
ଗୋଟିଏ ହେଲେ ନାଇଁ | ଚମ ଧୁଡ଼ୁଧୁଡ଼ୁ । ଗୋଡ଼ ଆଙ୍ଗୁଠି 
ସବୁ ମୋଡ଼ି ହେଇ ଗଲାଣି । ସରୁଆ ସରୁଆ ହାତ ଗୋଡ଼ | 
କାନ ଦିଇଟା ଓହଳି ପଡ଼ିଚି ଦୁଲୁକ ପିନ୍ଧି ପିନ୍ଧି। ଆଖ 
ଦଇଟା ଜାଲୁଜାଲୁ । 

ଅଗଣାରେ ଗୋଡ଼ ଲମ୍ବେଇ ବସିଥାଏ ବୁଢ଼ୀ । ଆକାଶକୁ 
ଗାହିଁ କହିଲାଂ ହେଇ ଦେଖ୍‌ ଲୋ ପୁନି, ଫିନିଙ୍ଗ ତରା। 
ନିରନ୍ତେଲିର ଝିଅ କେମିତି ତରା ହେଇ ରହିଚି ଆମକୁ। ଆମ 
ମାହାପୁରର ଝିଅ। 

ପୁନି, ଜେଜେ ମା” କଥା ଶୁଣି ଦଉଡ଼ି ଆସେ ପାଖକୁ | 
ଜେଜେ ମା” କୋଳରେ ମୁଣ୍ଡ ରଖୁ ଗଡ଼ିଯାଏ ତଳେ | ଆକାଶକୁ 
ରାହେଁ | ଅନ୍ଧାରିଆ ଆକାଶ | ଆରେ ବାପ୍‌ରେ, କେତେ ତରା।| 
ଜେଜେ ମା” ଏ ତରାମାନଙ୍କ ଭିତରୁ ମାହାପୁରର ଝିଅକୁ 
ଚିହ୍ନିଲା କେମିତି ? 

ସେଇଠୁ ସେ କହେ- ମତେ ଗୋଟେ ଗପ କହ | ସେଇ 
ପୁରୁଣା ଗପ। ଆକାଶ ଗପ। ତରାମାନଙ୍କ ଗପ। ନିରତେଲି 
ଆଉ ଧରମୁ ଦେବତା କଥା। 

ସୁନେଇ କହେ, ହଉଲେୋ! ରହ | ମୁଁ ଟିକେ ସଜାଡ଼ି ହେଇ 
ବସେ । ରହ, କହୁଚି ତତେ ଆକାଶ କଥା। 

ହେଇ ଯେଉଁ ଆକାଶ ଦେଖୁଚୁ, ସେଇଟା କ”ଣ ଆଗରୁ 
ଏତେ ଦୂରରେ ଥଲା କି ? ଏଇ ପାଖରେ ଥୁଲା ପରା। ପୂରା 
ଲାଗି ରହିଥିଲା ମାଟି ଉପରକୁ | ତାରାମାନେ, ସୂରୁଜ ଦେବତା, 
ଚନ୍ଦର ଦେବତା, ସବୁ ଏଇ ପାଖରେ ଥଲେ। ବଡ଼ ଅସୁବିଧା 
ସେତେବେଳେ | ଦିନ ହେଲେ ଖରା ଗରମରେ ଲୋକେ ଛଟପଟ 
ହେଇଯାଉଥଲେ। ଗଛବୁରୁଛ ଜଳିପୋଡ଼ି ଯାଉଥଲା। ସଭିଏଁ 
ରହିଥାନ୍ତି ରାତିକି । ସୁରୁଜ ଦେବତା କେମିତି ଆକାଶରୁ ହଟିବ। 


ସେତେବେଳେ ଲୋକଗୁଡ଼ାକ ସାନସାନ। ଏଇ ହାତ 
ଆଙ୍ଗୁଠି ଭଳି । ଗଛଗୁଡ଼ାକ ବି ସାନ ସାନ। ଗାଇ, ଗୋରୁ, 
ହାତୀ, ବାଘ ସବୁ ସାନ ସାନ | ଲୋକମାନେ ଏତେ ସାନ ସାନ 
ଯେ ବାଇଗଣ କି ଲଙ୍କାମରିଚ ସେମାନେ ନିଶୁଣି ଲଗେଇ 


ଅଗଣା ଗପ @ ୭ 

ତୋଳନ୍ତି। ପାହାଡ଼ ଡଙ୍ଗର କୋଉଠି କିଛି ନ ନ ଥଲା। ସବୂଆଡ଼େ 
ପଡ଼ିଆ। ସାଉଁସାଉଁକା ପବନ । ସିରି ସିରି ପାଣି। 


ଏଇମିତି କେତେକାଳ ଗଲା। 


ଲୋକେ ନିରନ୍ତେଲିକି ଡାକୁଥାଆନ୍ତି- “ଆମକୁ ରକ୍ଷା କର | 
ଆମକୁ ରକ୍ଷା କର।” 


ଥରକର କଥା | ନିରନ୍ତେଲିର ମାଆ ଘର ଓଳଉଥୁଲା। 
ସେଇଠୁ ଆସି ଅଗଣା ଓଳେଇଲା, ବାଡ଼ି ଖରନିଲା। 
ଏତିକିବେଳେ ମେଘ ଆସି ବାଜିଲା ତା” ପିଠିରେ। 
କଳାହାଣ୍ଡିଆ ମେଘ | ଏତେ ଓଜନିଆ ହେଇଯାଇଥଲା ଯେ 
ଭୂଇଁକୁ ଲାଗି ଲାଗି ସେ ଏକଡ଼ ସେକଡ଼ ହେଉଥିଲା। 
କ'ଣ ଆଉ ବା କରନ୍ତା ସିଏ ? ଆକାଶଟା ମାଟି ପାଖରେ | 
କୁଆଡ଼େ ଆଉ ଯାଆନ୍ତା ମେଘ। 


ନରନ୍ତେଲିର ମା” କିନ୍ତୁ ରାଗିଗଲା। ଓଳୋଉଥବା ଝାଡ଼ୁରେ 
ଦେଲା ମେଘକୁ ପାହାରେ | ସେଇ ପାହାରକରେ ମେଘ ମାଆଲୋ 
ବାପାଲୋ କହି ଉଠିଗଲା ଉପରକୁ। ଆକାଶ ବି ଝାଡ଼ୁମାଡ଼ 
ଡରରେ ପଳେଇଗଲା କାଇଁ କେତେ ଦୂରକୁ 

ସେଇଦିନୁ ଆକାଶ ଉପରକୁ ଯାଇଚି ଯେ ଯାଇଚି। 

ତେଣିକି ବରଷକୁ ବରଷ ମଣିଷମାନେ ଡେଙ୍ଗା ହେଲେ। 
ଗଛମାନେ ବଢ଼ିଲେ। ପାହାଡ଼ ପର୍ବତ ମୁଣ୍ଡ ଟେକିଲେ। ମେଘ 
କିନ୍ତୁ ବେଳେବେଳେ ପଳେଇଆସେ ପାହାଡ଼ ଉପରକୁ | ପାହାଡ଼ 
ପାଖକୁ ଆସିଲେ ମେଘ, ଘୁଡ଼ୁଗୁଡ଼ୁ କଥା କହେ। 

ପୁନି ଏତେବେଳଯାଏଁ ଚୁପ୍ଚାପ୍‌ ଶୁଣୁଥିଲା। ସେଇଠୁ ସେ 
ପରାରିଲା- ହେଲେ ମେଘରେ ଆଲୁଅ କାଇଁକି ଦିଶେ ? 

ସୁନେଇ କହିଲା- ଆଲୋ ! ଆଲୁଅ କ”ଣ ବା, ସେଇଟା 
ପରା ମେଘର ହସ। 


ଏତିକିବେଳେ ଆକାଶରେ ଛକ୍୍‌କିନା ବିଜୁଳି ମାରିଲା। 
ସୁନେଇ କହିଲା- ଆଲୋ ଆଲୋ, ବରଷା ହବ କି କଂଣ। 
ଗାଲ୍‌, ଭିତରକୁ ରାଲ୍‌ | 

ଚାରୀ 6 ବତୀ 


ଗତକାଲି ଆଉ କିଛି ଗପ ଶୁଣା ହୋଇ ପାରିଲାନି । 

ନା ସୁନେଇ କି ବେଳ ଥିଲା ଗପ କହିବାକୁ, ନା ପୁନିର 
ବେଳ ଥଲା ଗପ ଶୁଣିବାକୁ | 

ଗତକାଲି ଥିଲା ଗହ୍ଧାପୁନେଇଁ। ଘରେ ଗୋରୁଙ୍କ ପୂଜା 
ସାଙ୍ଗକୁ କେତେକେତେ ପିଠାପଣା, ମଣ୍ଡା, ଏଣୁୁରି, ଗଇଁଠା | 
ପୁନିର ମଣ୍ଡାପିଠା ଭାରି ପସନ୍ଦ | ପିଠା ଲୋଭରେ ସେ ଚୁଲି 
ପାଖରେ ବସି ଚାହିଁଥାଏ ନିଆଁକୁ । ନିଆଁର ଜିଭ ଯେମିତି 
ଚାଟି ପକାଉଥାଏ ହାଣ୍ଡିକୁ । ମାଆ, ଜେଜେମା” ସେଇଠି ବସି 
ପିଠା ଗଢୁଥିଲେ। 

ବା ୮ ସନା ମାଳା କଥା ବୁଝୁଥିଲା। 

କେତେବେଳେ ପୂନି ଖାଇପିଇ ଶୋଇଲା ତା'ର 
କିଛି ମନେ ନାଇଁ । ହେଲେ ଆଜି ସେ ନିଶ୍ଚେ ଜେଜେ 
ମା”ଠୁ ଗପ ଶୁଣିବ। 

ସଞ୍ଜ ଗଡ଼ିଗଲାଣି କେତେବେଳୁ | ପୁନି ଖୋଜି ଖୋଜି ଆସି 
ଦେଖିଲା ଜେଜେମାଆ ମସିଣା ପକେଇ ଅଗଣାରେ ବସିଚି ଗୋଡ଼ 
ଲମ୍ବେଇ | ଲଥ୍‌କିନା ତା” ପାଖରେ ଆସି ବସିପଡ଼ିଲା ପୁନି। 
ସେଇଠି ଉପରକୁ ମୁହଁ କରି ପଡ଼ିଯାଇ କହିଲା, ‘ ଜେଜେମାଆ 
ଆଜି ଗପ କହିବୁ ତ ? 

ସୁନେଇ କହିଲା, କହିବି ଯେ, କୋଉ ଗପ କହିବି 
କହୁନୁ ?” 

ପୁନି ଆକାଶକୁ ଚାହିଁଲା। ଗତ କାଲିର ପୁନେଇ ଜହୁଟା 
ଆଜି ଟିକିଏ ମଠେଇ ଆକାଶରେ ମୁହଁ ଦେଖେଇଲାଣି। ଜହ୍ନ 
କିରଣ ପଡ଼ିଲାଣି ଚାରିଆଡ଼େ । ସିଏ ସେଉଠୁ କହିଲା, ହଉ 
ତେବେ ଜହୃବକଥା କହ | 

ସୁନେଇ କହିଲା, ଓଃ ଚନ୍ଦର ଦେବତୀ! ହଉ ତେବେ 
ଶୁଣ୍‌। କାହିଁ କୋଉ ଯୁଗର କଥା। ସେତେବେଳକୁ ଆକାଶରେ 
ତରା ନ ଥଲେ କି ଚନ୍ଦର ଦେବତୀ ନ ଥଲେ | ରାତି ହେଲେ 
ଖାଲି ଅନ୍ଧାର ଆଉ ଅନ୍ଧାର । ଦିନରେ ସିନା ସୁରୁଯ ଦେବତା 
ଆଲୁଅ ଦେଉଥିଲା, ହେଲେ ରାତିବେଳଯାକ ? ଯିଏ ଯୋଉଠି 
ରହିଲା ସେଇଠି | ଏଥରେ ରାତିରେ ଖାଉଥିବା ମାଉଁସଖିଆ 
ଜନ୍ତୁଜୁନ୍ତାଙ୍କର ବଡ଼ ଅସୁବିଧା ହେଲା। କେତେ ଅଣ୍ଡଳାଉଣ୍ଡୁଳି 
କରି ଶିକାର କରିବେ ? କିଏ ପଥରରେ ବାଡ଼େଇ ହେଇ ଛୋଟା 
ହେଲାଣି, କିଏ ଗାତରେ ପଡ଼ିଗଲାଣି| 

ସେଇଠୁ ବାଘ, କଲରାପତିରିଆ, ହେଟା ହେରିକା ଗୋଟେ 
ସଭା କଲେ | ରାତିରେ ଖାଦ୍ୟ ଖୋଜୁଥବା ଜନ୍ମୁଯାକ ଠିକ୍‌ କଲେ 
ସବୁକଥା ନିରନ୍ତେଲି ମହାପୁରୁଙ୍କୁ ଜଣେଇବେ । ଆଉ ଏକଥା ବି 
ଫେରାଦ କରିବେ “ ଦିନବେଳିଆ ପ୍ରାଣୀଙ୍କପାଇଁ ସୁରୁଯ ଦେବତାକୁ 
ଦେଲ, ଆଉ ଆମବେଳକୁ କିଛି ନାହିଁ ? 

ସମସ୍ତେ ଚାଲିଲେ ନିରନ୍ତେଲି ମହାପୁରୁଙ୍କ ପାଖକୁ | 

ନିରନ୍ତେଲି ମହାପୁରୁ ସବୁ ଶୁଣିଲେ। ହେଲେ କଂଣ 
କରିବେ ? ତାଙ୍କ ପାଖରେ ବି ଏ ସମସ୍ୟାର ଉପାୟ ନାହିଁ। ସେ 
ବହୁତ ଭାବିଲେ, ଶେଷକୁ କହିଲେ ତୁମେମାନେ ସୁନାଆରୁ ଓ 

ରୁପାଆରୁ ଠାକୁରାଣୀଙ୍କ ପାଖକୁ ଯାଅ | ତାଙ୍କ ପାଖରେ ଏ କଥାର 
ଫେରାଦ ହେଲେ ସେ ବାଟ ବାହାର କରିଦେବେ | 

ସେଇଠୁ ସଭିଏଁ ଚାଲିଲେ ସୁନାଆରୁ ଓ ରୁପାଆରୁଙ୍କ 
ପାଖକୁ । ତାଙ୍କ ଭାଇ ଧରମୁ ଠାକୁରଙ୍କର ଗୋଟିଏ ସୁନ୍ଦର ଝିଅ 
ଥାଏ । ସେ ଦେଖିବାକୁ ଏଡ଼େ ସୁନ୍ଦର ଯେ ଯିଏ ତାକୁ ଦେଖିଲା, 
ଭଲପାଇ ବସିଲା | ଝିଅଟି ବଡ଼ ହେଉଥାଏ ଦିନକୁ ଦିନ | 

ଏ ଭିତରେ ମଣିଷମାନେ କଳି ଆରମ୍ଭ କରିଦେଇଥଲେ 
ସେ ଝିଅକୁ ବାହାହେବାପାଇଁ। ତେଣୁ ସୁନାଆରୁ ଓ ରୁପାଆରୁ 
ବଡ଼ ଚିନ୍ତାରେ ଥଲେ । ମାଉଁସଖିଆ ଜୀବଜନ୍ତୁଙ୍କ କଥା ବସି 
ଶୁଣିଲେ ସେମାନେ । 

ବାଘ କହିଲା ମହାପୁରୁ ଏ ବଡ଼ ଅନ୍ୟାୟ | ମଣିଷଙ୍କପାଇଁ 
ସବୁ ସୁବିଧା, ଆମକୁ କ'ଣ କିଛି ମିଳିବନି ? ଆମପାଇଁ ରାତିରେ 
ଆଲୁଅ ବ୍ୟବସ୍ଥା ନ କଲେ ଆମେ ବଡ଼ ହଇରାଣ ହେବୁ । ଆମେ 
ବି ପ୍ରଜା, ଆମ କଥା ବୁଝନ୍ତୁ। କଲରାପତିରିଆ କହିଲା, ହଁ ହଁ, ନ 
ହେଲେ ଆମେ ଚଳିବୁ କେମିତି ? 

ସୁନାଆରୁ ରୁପାଆରୁକୁ ଚାହିଁଲେ, ରୁପାଆରୁ ସୁନାଆରୁକୁ 
ଚାହିଁଲେ। ଏତିକିବେଳେ ଝିଅଟି ଆସି ସେଠି ପହଞ୍ଚିଲା। ବାଘ, 
କଲରାପତିରିଆ, ହେଟା ଚାହିଁଲେ ତା'ରି ଆଡ଼କୁ | କାହା ଆଖିରେ 
ପଲକ ପଡ଼ୁ ନ ଥାଏ। 

ହଠାତ୍‌ ରୁପାଆରୁ କହିଲେ, “ଠିକ୍‌ ଅଛି। ତୁମେ ଯାଅ, 
କାଲିଠୁ ରାତିରେ ଆଲୁଅ ଦିଶିବ।” 

ସବୁ ଜନ୍ତୁଜୁନ୍ତା ପଳେଇ ଯିବାରୁ ରୁପାଆରୁ ଝିଅକୁ ଡାକି 
କହିଲେ “ମା, ଦେଖ୍‌, ତତେ ସବୁ ମଣିଷ ବାହାହବାକୁ ମନ 
କରୁଛନ୍ତି। ତୋ” ପାଇଁ ଆଗକୁ ଆହୁରି ଗଣ୍ଡଗୋଳ ହବ, 

ମରାମରି ହବ | ତୁ ଏଣିକି ଆକାଶକୁ ପଳେଇ ଯା। ସେଇଠି 
ରହିବୁ । ତୋ” ପାଖରେ ଯେଉଁ ଦର୍ପଣଟି ଅଛି ସେଇଟିକୁ 
ତଳକୁ ଦେଖାଉଥୁବୁ | ଦେଖିବୁ ଲୋକେ ତତେ ପୂଜା କରିବେ 
ଆଉ ଏ ଜନ୍ତୁଜୁନ୍ତା ବି ଭଲ ପାଇବେ ।” ସେଇଠୁ ସେଇଆ 
ହେଲା | ଝିଅଟି ସେଇଦିନୂ ଆକାଶରେ ରହିଲା। ତା” ଦର୍ପଣଟି 
ସେ ନିଇତି ଦେଖାଉଥାଏ ଆକାଶରୁ | କେତେବେଳେ ରଢଡ଼ିଏ, 
ଦୁଇଘଡ଼ି ତ କେତେବେଳେ ସାରାରାତି | ପୁଣି କେତେବେଳେ 
ମୋଟେ ନୁହେଁ । 

ଯେଉଁ ଦିନ ମୋଟେ ଦର୍ପଣ ଦି ଶେନା ସେଇଟା 
ଅମେଇସା, ଯେଉଁଦିନ ପୂରା ଦିଶେ ସେଇଟା ପୁନିଅଁ, 
ବୁଝିଲୁ, କହିଲା ସୁନେଇ | 

ଜେଜେ ମା” କଥା ଶୁଣି ପୁନିର ହଠାତ୍‌ ମନେ ପଡ଼ିଲା, ତା” 
ପାଖରେ ଦର୍ପଣ ନାହିଁ । ସେ ସେଇଠୁ କହିଲା, “ ଜେଜେ ମା ! 
ତୁ ବାକୁ କହ, ସେ ମୋ” ପାଇଁ ହାଟରୁ ଗୋଟେ ଦର୍ପଣ 
ଆଣିଦେବ ।” 

ସୁନେଇ କହିଲା “ହଁ ଲୋ କହିବି, ଗୋଟେ ସୁନ୍ଦରିଆ 
ଦର୍ପଣ ବା” ତୋ” ପାଇଁ ଆଣି ଦେବାକୁ କହିବି ।” 

ଉଆ 


ସଞ୍ଜବେଳୁ ମୁଣ୍ଡ ବିନ୍ଧୁଥଲା ସୁନେଇର। ବିଗ୍ରୀ ବୁଢ଼ୀ 
ଲୋକ | ବାର ଦିନେ ତେର ରୋଗ ।| ଆଜି ଥଣ୍ଡା ସଡ଼ ସଡ଼ ତ 
କାଲି ଅଣ୍ଟା ଢିକି ଢିକି। ଏମିତି ଦେହ ବେରାଗ ହେଲେ ସେ ଆଉ 
ଅଗଣାକୁ ଯାଏନି । ବାରଣ୍ଡା ଖଣ୍ଡକରେ ପଡ଼ି ରହେ। 

ପୁନି ଆସି ତା' ପାଖରେ ଏକଡ଼ ସେକଡ଼ ହୁଏ। ତା'ର 
ମନ, ଜେଜେମା” ସବୁବେଳେ ଗପ କହନ୍ତା। ଗଛବୁରୁଛ କଥା, 
ଚଢ଼େଇ ଚିରଗୁଣୀ କଥା କି ନ ହେଲେ ଆକାଶ ପାତାଳ କଥା। 

ଆକାଶରେ କେତେ ତରା ଫୁଟନ୍ତି। କିଏ ବଡ଼ କିଏ ସାନ। 
କୋଉଠି ମେଞ୍ଚା ମେଞ୍ଚା ତ କୋଉଠି ଗୋଟିକିଆ। ପତଳା 
ଧଳାମେଘ ତରାମାନଙ୍କ ଉପରେ ଦେଇ ରାଲିଗଲାବେଳେ ପୁନିକୁ 
ଭାରି ମଜା ଲାଗେ | ସେ ଭାବେ ଏ ତରାମାନେ କେମିତି ଆକାଶରେ 
ଝୁଲିଚନ୍ତି। କିଏ ଏମିତି ଝୁଲେଇଚି ତାଙ୍କୁ ? 

ଏଥିରୁ କେତେ ତରାଙ୍କୁ ଜେଜେମା! ଚିହ୍ନିଚି। ସେ କେମିତି 
ଚିହ୍ନିଲା ? ତା” ଆଖୁକୁ ଭଲ ଦେଖା ଯାଉନି, ହେଲେ ଆକାଶକୁ 
ଗାହିଁ ସେ କହେ, “ ହେଇଟି ତୁରୁଙ୍ଗ ତରା, ଏଇଟା ଠୁଲି ତରା, 
ହେଇଲୋ ହେଇ ଶୁକୁର୍‌ ତରା, କେଡ଼େ ଜକ ଜକ ଦିଶୁଚି।' 

ଆଜି ପୁନିର ବଡ଼ ଇଚ୍ଛା ଥଲା ତରା ଗପ ଶୁଣିବ | ହେଲେ 
ଜେଜେମା” ତ ମୁଣ୍ଡକୁ ଧରି ବସିଚି। 

ସଞ୍ଜ ଗଡ଼ି ରାତି ହେଲା। ଖୁଆପଫିଆ ସରିଲା। 
ଗାଆଁ ରେ ସଅଳ ସଅଳ ଖାଇଫିଇ ଶୋଇ ପର୍ଡବା 

ସମସ୍ତଙ୍କର ଅଭ୍ୟାସ | ପୁନି ଘରେ ବି ସେଇଆ | ସୁନେଇ 
ଖାଇସାରି ଶୋଇପଡ଼ିଲା ବାରଣ୍ଡାରେ | 

ଘର ଭିତରେ ପୁନି ମାଆ ପାଖରେ ଶୋଇବ କଂଣ 
ପହଞ୍ଚଲା ଜେଜେମା” ପାଖରେ | ଥରିକିନା ପରାରିଲା- “ ଜେଜି ! 
ମୁଣ୍ଡ ପୁଣି ବିନ୍ଧୁଚି ? ? 

ସୁନେଇ କିଛି ଉତ୍ତର କଲାନି । 

ସେଇଠୁ ପୁନି ବସିପଡ଼ିଲା ଜେଜେମା” ପାଖରେ | ତା'ର 
ନରମ ସାନ ସାନ ହାତରେ ସୁନେଇର ମୁଣ୍ଡ ଚିପିଲା ଧୀରେ ଧୀରେ | 


ସୁନେଇ କହିଲା, ‘ମୋର କେଡ଼େ ଗୁଣର ନାତୁଣୀଲୋ, 
ଥାଉ ଥାଉ ମୁଣ୍ଡବିନ୍ଧା ଭଲ ହେଇ ଗଲାଣି | ଆଉ ଚିପିବା ଦରକାର 
ନାହିଁ| ତୁ ଯା” ଶୋଇପଡ଼ିବୁ ମା” ପାଖରେ।' 

ପୁନି କହିଲା, “ନାଇଁ ନାଇଁ ମୁଁ ଏଇଠି ଶୋଇବି, ତୋ’ 
ପାଖରେ।” 

ସୁନେଇ ଘୁଞ୍ଚଗଲା ଟିକେ | କହିଲା, ‘ହଉ ଶୋ | ମୁଁ ଗୋଟେ 
ଗପ କହିବି, ତୁ ଆଖବୁଜି ଶୋଇପଡ଼” 

ସୁନେଇ ଗଳାଝାଡ଼ି କହିଲା, “ଏଇ ଯୋଉ ତରାମାନେ 
ଆକାଶରେ ଫୁଟିଚନ୍ତି ସେମାନେ ସମସ୍ତେ ଧରମୁଦେବତାର ଝିଅ। 
ସଭିଏଁ ସୁନ୍ଦର। ସଭିଏଁ ରାତିହେଲେ ବାହାରନ୍ତି ଆଲୁଅ ପୋଷାକ 
ପିନ୍ଧି । ଧଳା ଚିକିଚିକି ଆଲୁଅର ପୋଷାକ।”' 

' ଧରମୁ ଦେବତା ସବୁ ଝିଅଙ୍କୁ ଭଲ ପାଆନ୍ତି । ତରାମାନେ 
ସଂସାରର ମୂଳ | ସେମାନେ ନ ଥଲେ ସଂସାର ରହନ୍ତା ନାହିଁ। 
ଏଇ ଯେଉଁ ମାଟି ପିଣ୍ଡ ସଂସାର, ତାକୁ ଜଗିଲାଭଳି ଏଇମାନେ 
ଘେରି ରହିଚନ୍ତି।” 

ପୁନି ଭାବୁଥିଲା, ପରଚାରିବ- ମାଟିପିଣ୍ଡ କଂ ଣ, ସଂସାର 
କ”ଣ ? ହେଲେ କିଛି ପରରିଲାନି। ସେ ଜାଣିଚି, ଗପ 
କହିଲାବେଳେ ଜେଜିମା” ଏମିତି କେତେ କ”ଣ୍ କହେ ପୁନି 
ସବୁକଥା ବୁଝି ପାରେନି | ସୁନେଇ କିନ୍ତୁ କହି ରାଲିଥାଏ ଗପ। 

ଧରମୁ ଦେବତା ତରା-ଝିଅକୁ ବଡ଼ ଆଦରରେ ରଖୁଥାଆନ୍ତି। 
ନିଜେ ବେଶପଟା କରେଇ ଦିଅନ୍ତି । ବୁଲେଇ ନିଅନ୍ତି ସାଙ୍ଗରେ | 
କେତେ ଆଡ଼ର କେତେ ଗପ କହନ୍ତି । ଏତେ ସିନା ଝିଅ, ତାଙ୍କର 
କିନ୍ତୁ ସମସ୍ତଙ୍କ ନୀ ମନେଥାଏ। କାହା ନାଁ ଟିକିଲି ତ କାହା ନାଁ 
ଅଛି। ଠୁଲ୍‌କି କାହାର ନାଆଁ। ଆଉ କାହାର ନାମ ଅରେଇ । 
ସଭିଙ୍କ ଭିତରେ ଉକିଆ ବୋଲି ଯେଉଁ ଝିଅଟି ସେ ଖୁବ୍‌ ଗୋରା 
ଏମିତି ଧପ୍ଧପିଆ ଗୋରା ଯେ ରହିଲେ ଆଖନ ଜଳକା ହେଇଯାଏ। 


ଅଗଣା ଗପ @ ୧୭ 


Digitized by srujanika@gmail.com 


ତା'ର ନାକ ଯେମିତି ସୁନ୍ଦର କାନ ସେମିତି ସୁନ୍ଦର | ପାଦ ଯୋଡ଼ିକ 
ପଦୁଅଁ ପାଖୁଡ଼ା ପରି | ଆଖୁ ଦୂଇଟି କଳା ଭଅଁର | ସେ ହସିଦେଲେ 
ଆଲୁଅ ଖସିପଡ଼େ | କାନ୍ଦିଲେ, କ”ଣ ହଅନ୍ତା କେଜାଣି ? ହେଲେ 
ସେ କେବେ କାନ୍ଦେନି। ସବୁବେଳେ ହସ ହସ, ମୁଚୁୂମୁଚୁ କଥା 

ଦିନକର କ”ଣ ହେଇଚି ନା ଧରମୁ ଦେବତା 
ବାହାରିଲେ କୁଆଡ଼େ ଯିବାକୁ । ଝିଅମାନେ ପରାରିଲେ- 
ବାପା, କେଣେ ଯାଉଚ ? 

ଧରମୁ ଦେବତା କହିଲେ, “ମୁଁ ଧରତୀକି ଯାଉଚି | ସେଠି 
ଭାରି ଅଧରମ | ମରାମରି, ହଣାହଣି | କେହି କାହାରିକୁ ମାନିବାକୁ 
ନାହିଁ। ବାପ ପୁଅ, ମାଆ ଝିଅ, ଭାଇ ଭଉଣୀ, ସାଙ୍ଗସାଥୀ ସବୁକଥା 
ଖରାପ ହେଇଗଲାଣି। ମୁଁ ନ ଗଲେ ହବନି। କ'ଣ ଗୋଟେ 
କରିବାକୁ ପଡ଼ିବ। କେତେଦିନ ସେଠି ରହିବାକୁ ପଡ଼ିବ, 
କେଜାଣି ? 

ଏତିକି କହିଦେଇ ସୁନେଇ ପୁଣି ଗଳା ଝାଡ଼ିଲା। ପୁନି ତା” 
ଉପରେ ଗୋଡ଼ ପକେଇ ଶୁଣୁଥାଏ କଥା। ସୁନେଇ ଟିକେ 
ରହିଗଲାରୁ ସେ କହିଲା, ‘ ସେଇଠୁ ? 

ସେଇଠୁ ଧରମୁ ଦେବତା ତାଙ୍କ ମଇଁଷି ପିଠିରେ ବସି 
ଓହ୍ଲେଇଗଲେ ତଳକୁ | 

ଏମିତି କେତେଦିନ ଗଲା। ଦିନ ମାସ ବରଷ। ହେଲେ 
ଧରମୁ ଦେବତା ଫେରିବାକୁ ନାଇଁ। ଝିଅମାନେ ଟୁପୁରୁ ଟାପୁରୁ 
ହେଲେ- ବାପା କ”ଣ ଧରତୀରେ ଘର ବନେଇ ରହିଗଲେ କି ? 

ଉକିଆ ମନଟା ୟାଇ ବାପାଙ୍କ ପାଖରେ | କ”ଣ ଅସୁବିଧା 
ହେଲା ? କୁଆଡ଼େ ଗଲେ ବାପା ? ଦେହ ଖରାପ ହୋଇନି ତ ? 

ବାପାଙ୍କ କଥା ଭାଳି ଭାଳି ଦେହରେ ତା”ର କଣ୍ଟା ହଲିଲା। ମାଆ 
ନାଇଁ। ସେଇ ବାପା ସବୁ। ଧରମୁ ଦେବତା ରୁପା ଗୁଣ୍ଡରେ 
ଗଢ଼ିଥାଆନ୍ତି ଝିଅମାନଙ୍କୁ । ଜୀବନ ଢାଳିଥାଆନ୍ତି ସେମାନଙ୍କ 
ଦେହରେ | 

ରାତି ହେଲେ ତରାମାନେ ଚଙ୍ଗର ଚଙ୍ଗର ହେଇ ଆକାଶରେ 
ଏଣେତେଣେ ହୁଅନ୍ତି। ରାତି ସରିଲେ ପୁଣି ଫେରିଆସନ୍ତି ଘରକୁ | 

ଉକିଆ କିନ୍ତୁ କୁଆଡ଼େ ଯାଏନି । ବାପାଙ୍କ ଆସିବାବାଟକୁ 
ଅନିଶା କରି ବସିଥାଏ। କେବେ ଆସିବେ ବାପା। 

କେତେ ଯୁଗ ପରେ ଧରମୁ ଦେବତା ଆକାଶକୁ ଫେରିଲେ । 
ରାତି ସରି ସରି ଆସୁଚି | ଆଉ ଅଳପକେ ସୂର୍ଯ୍ୟ ଉଇଁ ଆସିବେ। 
ସେ ଦେଖୁଲେ ସାରା ଆକାଶଟା ଶୂନ୍‌ଶାନ୍‌ | କେହି କୁଆଡ଼େ ନାଇଁ 
ଖେଳାବୁଲା କରି ଝିଅମାନେ ସମସ୍ତେ ଫେରିଯାଇଛନ୍ତି ଘରକୁ | 

ଧରମୁ ଦେବତା, ଭାବିଲେ, କ”ଣ କଥା, କେହି ଜଣେ 
ବି ମତେ ଅପେକ୍ଷା କରିନି ? କାହାର ଜଣକର ବି ମୋ’ ପାଇଁ 
ଆଦର ନାଇଁ ? ସବୁ ଝିଅ ଯାଇ ଶୋଇପଡ଼ିଲେଣି ନା” କ'ଣ ? 

ରାରିଆଡ଼କୁ ନଜର ବୁଲୋଉ ବୁଲୋଉ ପୂରୁବ ଦିଗକୁ ତାଙ୍କ 
ଆଖୁ ପହଁରିଗଲା। ସେ ଦେଖୁଲେ ଉକିଆ ସେଠି ଏକା ଠିଆ 
ହେଇଚି | ସକାଳ ପାହିବା ପାହିବା ହେଲାଣି। ବାପାଙ୍କ ଆସିବା 
ବାଟକୁ ଚାହିଁ ରହିଚି ଉକିଆ। 

ଏବେ ବାପାଙ୍କୁ ଦେଖୁ ସେ ଖୁସି ହୋଇଗଲା। ମୁହଁଟି ତାର 
ଆନନ୍ଦରେ ଆହୁରି ତୋଫା ଦିଶିଲା | ଧରମୁ ଦେବତା ବି ଧାଇଁଯାଇ 
ବହେ ଗେଲ କରିପକେଇଲେ ଝିଅକୁ | ସେଇଠୁ କହିଲେ- “ତୁ 
ମୋର ଗେଲୁରି ଝିଅ | ତୋର ଏଇ ଗୁଣ ଆଜିଠୁ ସଂସାର ଲୋକେ 

ଜାଣିବେ | ମରତବାସୀ ଯିଏ ଭୋର୍‌ ସକାଳୁ ଉଠିବେ ତତେ ଦେଖ 
ମନ ଆନନ୍ଦ କରିବେ | ଅତି ସକାଳରେ ଉଠି ତତେ ଯିଏ ଦେଖୁବ 
ତା'ର ସେଦିନ ଖୁବ୍‌ ମଙ୍ଗଳ ହେବ। ” 


ଉକିଆର ଖୁସି ଏବେ ଦେଖେ କିଏ ? ସେ ନାଚିଗଲା 
ହାତତାଳି ଦେଇ | 

ସୁନେଇ ଏବେ ପୁନିକୁ କୋଳକୁ ଭିଡ଼ିନେଇ କହିଲା, “ ଏବେ 
ମୋ ଗପ ସରିଲାଲୋ ସରିଲା। ” 

ପୁନିର ଆଖ୍ପତା ଯେତେବଳକୁ ଲାଗି ଆସିଲାଣି। ସେ 
ହାଇମାରି କହିଲା- “ ଜେଜି ! ମତେ କାଲି ଭୋର୍‌ ସକାଳୁ ଉଠେଇ 
ଦବୁ | ମୁଁ ଉକିଆ ତରାକୁ ଦେଖୂବି।” 

ସୁନେଇ କହିଲା- “ ହଉ, ଏବେ ତୁ ଶୋଇପଡ଼!” 


KDC 

କଂକଡ଼ା ଓ ସୁର୍ଷ୍ଦେବତା 


ପଡ଼ିଶାଘର ଠୁକୁରି କହୁଥିଲା, କୁକୁଡ଼ା ବୋବେଇଲେ କୁଆଡ଼େ 
ସୂର୍ଯ୍ୟ ଉଠନ୍ତି। ସତକୁ ସତ ଦିନେ ଯଦି କୁକୁଡ଼ା ପାଟି ବନ୍ଦ 
କରିଦିଅନ୍ତା, ସୂର୍ଯ୍ୟ କ'ଣ ସେମିତି ଶୋଇ ରହନ୍ତେ ? ଆଉ ଉଠନ୍ତେ 
ନାହିଁ ? ଅନ୍ଧାର ମାଡ଼ି ରହନ୍ତା ଗାରିଆଡ଼େ ? ସକାଳ ହୁଅନ୍ତାନି ? 

ପୁନି ଭାବେ ସେମିତି ଯଦି ହବ ତ ବଡ଼ ଅଡ଼ୁଆ କଥା! 

କୁକୁଡ଼ାଟାର ଏତେ ବଳ ? ତା” ଡାକରେ ସୂର୍ଯ୍ୟ ଦେବତା 
ବି ଧଡ଼ପଡ଼ ହୋଇ ଉଠି ପଡ଼ୁଛନ୍ତି ? ଯଦି ରାତି ଅଧରେ କୁକୁଡ଼ା 
ବୋବେଇ ଦେବ ? ଦିନେ ଦିନେ ନିଦ ଭାଙ୍ଗଗଲେ ସେ କାନେଇ 
ରହେ | ତାଙ୍କ ଅଗଣାର ବାରଣ୍ଡା ତଳେ ଗୁମା ଭଳିଆ ଅଛି ଗୋଟେ 
କୁକୁଡ଼ା ଘର | ସେ କାନ ଡେରେ | ମାତ୍ର ଦିନେ ହେଲେ ବି କୁକୁଡ଼ା 
ରାତିରେ ବୋବାଏନି। 

ପ୍ରତିଦିନ ନିଦ ଭାଙ୍ଗ ଲାବେଳକୁ ଡାକ ଶୁଭୁଥାଏ- 
କକ୍...କ...ଅ...ତୁତୁଲ୍‌...ତୁ... | 

ସୂର୍ଯ୍ୟ ଉଠି ସାରିଥାଆନ୍ତି କେତେବେଳୁ । ଖରା ପଡ଼ି 
ସାରିଥାଏ। 

ଜେଜିକୁ ସେଇ କଥା ପଚାରିବ ପରାରିବ ହେଉଥାଏ ପୁନି। 

ସେଦିନ ଟିକେ ଝିପିଝିପିଆ ବରଷା ହୋଇଥଲା ଥଣ୍ଡା ଥଣ୍ଡା 
ଲାଗୁଥାଏ । ଛେଚା ମସଲା ଦେଇ ମାଆ ଅଣ୍ଡା ତରକାରି କରିଥଲା। 


ସଅଳ ଖାଇଦେଲା ପୁନି | ଖାଇସାରି ଏ କଡ଼ ସେ କଡ଼ ହେଉଥାଏ। 

ଏତିକିବେଳେ କାମସାରି ସୁନେଇ ଡାକିଲା, “ ଆ” ଲୋ ପୁନି ମୋ 
ପାଖରେ ଶୋଇବୁ |” 

ଜେଜେମାଆର ଥାଏ ଗୋଟେ କମ୍ବଳ | ସେଥରରେ ପିନ୍ଧାଲୁଗା 
ଯୋଡ଼ି ହୋଇଥାଏ । ଦେହକୁ କଅଁଳିଆ ଲାଗେ | ଇଆଡ଼େ ଉଷୁମକୁ 
ସିଆଡ଼େ ନରମ | ଚୁପ୍‌କିନା ପୁନି ଯାଇ ଗଳିଗଲା କମ୍ବଳ ଭିତରେ | 
ଶୋଉଶୋଉ କହିଲା, “ ଜେଜିଲୋ, ଗପ କହ | କୁକୁଡ଼ା ଡାକିଲେ 
ସୂର୍ଯ୍ୟ ଦେବତା କାହିଁକି ଉଠିପଡ଼ନ୍ତିୟ ସେଇକଥା କହ। ” 

ସୁନେଇ ଟିକେ ରହି ଗଳା ଝାଡ଼ି କହିଲା- “ ହଉ ରହ; ମୁଁ 
ତତେ ଆଗ ଟିକେ ଭଲ କରି ଘୋଡ଼େଇ ଦିଏ, ଥଣ୍ଡାଟା ହଉଚି 
ତ।” ସୁନେଇ ଆରମ୍ଭ କଲା ଗପ କହିବା 

କାହିଁ କେଉଁ କାଳର କଥା ହେଲାଣି। ସେତେବେଳେ 
ପଶୁ, ପକ୍ଷୀ, ମଣିଷ ସଭିଏଁ ଏକାଠି ରହୁଥିଲେ। ଜଙ୍ଗଲ ତ 
ସବୁଆଡ଼େ | ତା'ରି ଭିତରେ ସେମାନେ ଭଲମନ୍ଦ ସାମ୍ନା କରି 
ରହୁଥାଆନ୍ତି। ସୂର୍ଯ୍ୟ, ଚନ୍ଦ୍ର ବି ଦୂରେଇ ନ ଥାଆନ୍ତି । ସେମାନଙ୍କ 
କଥାଭାଷା ତଳକୁ ଶୁଭେ। ମେଘମାନେ ଗଲାବେଳେ 
ଗଛପତ୍ରରେ ଲାଗିଲାଗି ଯାଆନ୍ତି । 

ସିଏ ଗୋଟେ ଅଲଗା ବେଳ | ଦୁନିଆର ଆରମ୍ଭ ସମୟ | 

ସବୁ ଭଲ, ହେଲେ ଖରାଦିନ ଆସିଲେ ବଡ଼ ହଇରାଣ 
ହରକତ ହେବାକୁ ପଡ଼େ | ସୂର୍ଯ୍ୟ ଦେବତା ଆହୁରି ତଳକୁ 
ଓହ୍ଲେଇ ଆସନ୍ତିୟ ଖରା ଯେ ଖରା। ଗରମ ଯେ ଗରମ। 
ପାଣି ଶୁଖୁ ଠୋ ଠୋ | କ”ଣ କରାଯିବ ? କେତେ ଜୀବଜନ୍ତୁ 
ମରନ୍ତି ତା'ର ହିସାବ ତାହିଁ। ଗଛପତ୍ର ବି ଜଳିଯାଏ। 
ରରିଆଡ଼େ ହା ହା କାର ପଢ଼ିଯାଏ। 

ଏମିତି ଗାଲିଲେ ତ ସବୁ ମରିଯିବେ | ଶେଷକୁ କିଟୁଂ ଦେବତା 
ଗୋଟେ ସଭା ଡାକିଲେ । ସମସ୍ତେ ଆସିଲେ ସେଠିକୁ। ମଣିଷ, 
ପଶୁ, ଚଢ଼େଇ, କୀଟ, ପତଙ୍ଗ ସମସ୍ତେ। ଦେବତାଙ୍କ ହୁକୁମ୍‌, 
ତାକୁ ଟାଳିବ କିଏ ? 

ସୂର୍ଯ୍ୟ ଠିକ୍‌ ମୁଣ୍ଡ ଉପରେ | ସେଇଠୁ ନିଶାପ ହେଲା ଯେ 
ସୂର୍ଯ୍ୟ ଦେବତାଙ୍କୁ ଦୂରକୁ ପଠେଇ ଦିଆଯିବ। ସେ ଯଦି ମନକୁ 
ମନ ନ ଯିବେ ତେବେ, ଧର୍ତିନି ମାଆଙ୍କୁ ଗୁହାରି କରାହେବ | 
ସେ ସୂର୍ଯ୍ୟ ଦେବତାଙ୍କୁ ଦଣ୍ଡ ଦେବେ | ଧର୍ତିନି ମାଆ ତ ସଭିଙ୍କର 
ମାଆ। ସବୁଠୁ ବଡ଼ 

ସେଇଆ ହେଲା। ଯେତେ ଯେଉଁଠି ପଶୁପକ୍ଷୀ ଥଲେ, 
ରଡ଼ି କରି ପାଟି କଲେ। “ହେ ସୂର୍ଯ୍ୟ ଦେବତା, ତମେ ଭଲ 
ଦେବତା ନୁହଁ | ହଟିଯାଅ ଏଠୁ । ତମଯୋଗୁଁ ଏ ପୃଥ୍ବୀ ପାଉଁଶ 

ହେଲାଣି। ଆମର ଲୋଡ଼ା ନାହିଁ, ତମେ ଯାଅ, ନ ହେଲେ 
ଧର୍ତିନି ମାଆଙ୍କୁ କହିବୁ ।” 

ସୂର୍ଯ୍ୟଙ୍କୁ ବଡ଼ ଅପମାନିଆ ଲାଗିଲା। ସେ କହିଲେ, “କଂ ଣ 
ହେଲା, ମୁଁ ଖାଲି ନଷ୍ଟ କରୁଚି ? କିଛି ଭଲ କରୁନି ? ହଉ ହେଲା, 
ଠିକ୍‌ ଅଛି।” ଏମିତି କହି ସେ କୁଆଡ଼େ ପଳେଇଲେ ଯେ 
ପଳେଇଲେ । ଆଉ ଦେଖା ଦେଲେନି। 

ଦିନେ ଗଲା।| ଦି” ଦିନ ଗଲା।| ଖାଲି ଅନ୍ଧାର ଆଉ ଅନ୍ଧାର | 
ବାଟ ଗଲୁ ରାଲୁ କିଏ ଝୁଣ୍ଟିଲା, କିଏ ଯାଇ ପଡ଼ିଲା ଗାତରେ । 
ଖାଦ୍ୟ କେମିତି ଖୋଜାହେବ ? ସଭିଏଁ ଉପାସ | ପିଲାଗୁଡ଼ାକ ବେଶି 
ରଡ଼ି ଛାଡ଼ିଲେ । ମଣିଷ ସାଥିରେ ପଶୁପକ୍ଷୀ ବି ବୋବାଳି ଛାଡ଼ିଲେ | 
ଟେ ରଁ ଭୈ ଭାରେ ପୂରିଗଲା ରାରିଆଡ଼ | ଖରା ନ ପାଇ ଗଛଲତା 
ବି ଭୋକିଲା ରହିଲେ । ଝାଉଁଳି ପଡ଼ିଲା ଡାଳପତ୍ର। 

ବଡ଼ ବିଷମ ଅବସ୍ଥା। କଂଣ ହେବ ଏବେ ? ଆଗରୁ ଏ 
କଥା ବିଗାର କରିବାର ଥଲା।| 

ସମସ୍ତେ ଧାଇଁଲେ ଧୁମା ପାହାଡ଼ ଆଡ଼େ | ପାହାଡ଼ ସେପଟୁ 
ସୂର୍ଯ୍ୟ ଦେବତା ଆକାଶକୁ ଉଠନ୍ତି। କିଟୁଂ ମାହାପ୍ୂ ବି ଆସି 
ପହଞ୍ଚଲେ। ଢେର୍‌ ଆଲୋଚନା ହେଲା।| 

ସୂର୍ଯ୍ୟ ଦେବତାଙ୍କୁ ଡାକି ଆଣିବା ଦରକାର | ସେ ରୁଷିଛନ୍ତି। 
କିଏ ତାଙ୍କୁ ମନେଇବ ? 

କିଟୁଂ ମାହାପ୍ୁ ବି ଚୂପ୍ରାପ୍‌ ବସିଥାଆନ୍ତି ଅନ୍ଧାର ଭିତରେ | 
ମଣିଷ କି ପଶୁପକ୍ଷୀ କାହା ତୁଣ୍ଡରେ ଭାଷା ନ ଥାଏ| କିଏ ଯିବରେ 
ବାପା ସୂର୍ଯ୍ୟ ପାଖକୁ ? ପୋଡ଼ି ପାଉଁଶ ହେଇଯିବ ଯେ | ରାଗିଛନ୍ତି 
ସେ | ଆହୁରି ନିଆଁବାଣ ହେଇଥବେ ! 

ସମସ୍ତଙ୍କ ବିକଳ ଅବସ୍ଥା ଦେଖ କୁକୁଡ଼ା ପକ୍ଷୀ ବିଚରା ଆଉ ସହି 
ପାରିଲାନି। ସେ କହିଲା, “ ମୁଁ ଯିବି। ସୂର୍ଯ୍ୟ ଦେବତାଙ୍କୁ ଡାକିବି ଗୁହାରି 
କରି। ପୋଡ଼ିଲେ ପୋଡ଼ନ୍ତୁ ମାରିଲେ ମାରନ୍ତୁ। ଏମିତିରେ ତ ମୋ 
ଚିଆଁଯାକ ଗୋଟି ଗୋଟି ହୋଇ ଭୋକରେ ମଲେଣି।” 

ସାରା ପ୍ରାଣୀକୁଳ ଫ କିନା ନିଃଶ୍ବାସ ଛାଡ଼ିଲେ । 
ଯା'ହଉ, ଜଣେ କିଏ ତ ବାହାରିଲା | ଧନ୍ୟବାଦ୍‌ କୁକୁଡ଼ 
ଭାଇ ଧନ୍ୟବାଦ୍‌ | 

ସେଇଠୁ କୁକୁଡ଼ା ବାହାରିଲା ଅନ୍ଧାରରେ ଅନ୍ଧାରରେ | 
ଗଲାବେଳେ ମଣିଷକୁ କହି ଯାଇଥଲା- “ ମୋ ସ୍ତିରୀ ପିଲା ତୁମକୁ 
ଲାଗିଲେ । ତାଙ୍କ କଥା ବୁଝିବ।” 

ଅଣ୍ଡାଳି ଅଣ୍ଡାଳି ଚାଲିଥାଏ କୁକୁଡ଼ା। ଦିଂ ହାତ ଚାଲିଲେ, 
ଦି ହାତ ଉଡ଼ୁଥାଏ। ଏମିତି କେତେ ବାଟ ଯେ ଗଲିଲା ତା'ର 
ହିସାବ ନାହିଁ । ଗୋଡ଼ ଦରଜ | ଡେଣା ଓହଳି ପଡ଼ିଥାଏ । ବାଟସାରା 
ଭାବୁଥାଏ ସୂର୍ଯ୍ୟ ଦେବତାଙ୍କ କେମିତି ମନେଇବ ? କ”ଣ କହିବ ? 
ଶେଷକୁ ଠିକ୍‌ କଲା ଗୋଟେ ପ୍ରାର୍ଥନା ଗାଇବ। ଧାଡ଼ିଟାକୁ ମନେ 
ମନେ ଭାବିଲା, ପରେ ତାକୁ ସ୍ଵର ଦେଲା। ବାଟରେ ବାଟରେ 
ଅଭ୍ୟାସ କରୁଥାଏ ସେ ସ୍ଵର । 

ଶେଷକୁ ପାହାଡ଼ ସେପଟ ଆଲୁଅ ଗୁମ୍ପା ପାଖରେ ସେ 
ପହଞ୍ଚଗଲା। ସେଇଠି ଥାଆନ୍ତି ସୂର୍ଯ୍ୟ ଦେବତା | ବାପ୍‌ରେ କେତେ 
କିରଣ ? କି ତାତି ? ଉଡ଼ିଉଡ଼ି, ଗାଲିଗାଲି ଦେହ ଦୁର୍ବଳ | ତଥାପି 
ଗଳା ଝାଡ଼ି କୁକୁଡ଼ା ଗାଇଲା “କକ୍‌...ଓ...ତୁ ତୁ ଲ୍‌... ତୁ 
ରଖ...ହେ...ଦେବତା...ରଖ |” ତା” ସ୍ବରରେ ରାରିଆଡ଼ 
ଚମକିଗଲା। କେତେ ଦିନ ପରେ କ”ଣ ଯେମିତି ଭଲ କଥାଟିଏ 

କୋଉଠୁ ଶୁଭିଲା | ତୁହାକୁ ତୁହା ସେ ଗାଇଲା- “ରଖ... ହେ... 
ଦେବତା... ରଖ, ରଖ... ହେ... ଦେବତା... ରଖ!” 

କି ବିକଳ ହୋଇ ଗାଉଥାଏ କୁକୁଡ଼ା 

ସୂର୍ଯ୍ୟ ଦେବତା ଆଉ ରହି ପାରିଲେନି । ବାହାରକୁ ବାହାରି 
ଆସିଲେ | କୁକୁଡ଼ାଟି କାଳେ ଜଳିଯିବ ବୋଲି ଆଢ଼ୁଆଳରେ ଥାଇ 
କହିଲେ- “ ମତେ ତ ସମସ୍ତେ ମିଶି ଗାଳି କଲ, ଦୋଷ ଦେଲ, ତୁ 
ପୁଣି କାହିଁକି ଆସିଚୁ ? ” 

କୁକୁଡ଼ା କହିଲା, “ ପ୍ରଭୁ ! ଦୋଷ ଆମ ସମସ୍ତଙ୍କର | ଆମେ 
କ”ଣ ଜାଣିଥଲୁ ଯେ ଆପଣଙ୍କ ବିନା ଏ ପୂୃଥ୍ଠୀ ରହିବନି ବୋଲି ? 
ଦୋଷ ଆମର । ଆମ ଦୋଷ ମାଫ୍‌ କରନ୍ତୁ, ମାଟିକୁ ଆଲୁଅ 
ଦିଅନ୍ତ ମହାପ୍ର।” 

କୁକୁଡ଼ାର ଏମିତି କଥା ଶୁଣି ହସି ଦେଲେ ସୂର୍ଯ୍ୟ ଦେବତା | 

କହିଲେ, “ ହଉ ଯାଆ ତୁ ପୃଥ୍ନୀକୁ ଫେରି ଯା” | ସେଠି 
ପହଞ୍ଚ ତୁ ଯେମିତି ଏଇ ସ୍ଵରରେ ଡାକ ଛାଡ଼ିବୁ, ମୁଁ ଧୀରେ 
ଧୀରେ ଆକାଶକୁ ଉଠି ଆସିବି । ଆଉ ହଁ, ତୁ ନିରାପଦରେ 
ରହିବାପାଇଁ ମୁଁ ଦୂରକୁ ପଳେଇ ଯାଇ କିରଣ ଦେବି | ଡରିବାର 
କିଛି ନାହିଁ। କିନ୍ଧୁ ମନେ ରଖୁଥା”, ତୋର ସ୍ବର ଶୁଣିଲେ ହି 
ମୁଁ ଉଠିବି। ନ ହେଲେ ଶୋଇ ରହିବି। ମୋର ତ ପୁଣି 
ବିଶ୍ରାମ ଦରକାର ! ” 


ଏଥର କୁକୁଡ଼ାର ଆନନ୍ଦ ଦେଖେ କିଏ | ଟାକରା ଫୁଟେଇ 
ସେ ଫେରିଲା। ଯେମିତି ଜୀବଜନ୍ତୁଙ୍କ ମେଳରେ ପହଞ୍ଚଛି- 
ଡାକ ଛାଡ଼ିଲା “କକ୍‌... ଓ... ତୁତୁଲ୍‌... ତୁ, ରଖ... ହେ... 
ଦେବତା... ରଖ!” 

ବାସ୍‌ ଧୀରେ ଧୀରେ ଉଠି ଆସିଲେ ସୂର୍ଯ୍ୟ ଦେବତା | ସମସ୍ତେ 
ନାଚି ଉଠିଲେ ଖୁସିରେ। 

ସୁନେଇ କହିଲା, “ ବୁଝିଲୁ ପୁନି ! କୁକୁଡ଼ା ଡାକିଲେ ସୂର୍ଯ୍ୟ 
କାହିଁକି ବାହାରନ୍ତି ? ” 

ନିଦ ମଳମଳ ଆଖରେ ପୁନି କହିଲା- “ ହଁ ଲୋ ଜେଜି |” 

ବାଇଗଣୀ ଜିଆ 


ବର୍ଷା ଦିନ। ଗାରିଆଡ଼େ ପାଣି କାଦୁଅ ସରସର। ପୁନି 
ଦେଖୂଚି ତାଙ୍କ ଅଗଣାରେ ବି ଜିଆ ଗଲୁଛନ୍ତି। କେଡ଼େ କେଡ଼େ 
ଜିଆ। ମୁଣ୍ଡ ନାଇଁ ଲାଞ୍ଜ ନାଇଁ। ଦି'ପଟ ସମାନ। ବଡ଼ 
ବିଚିକିଟିଆ ଜୀବ । 

ସଂଜ ହେଲାରୁ ସୁନେଇ ଡାକ ଛାଡ଼ିଲା ପୁନିକୁ- “ ଆଲୋ, 
ଏଇଠିକି ଆ । ଗପ ଶୁଣିବୁ ।”” ପୁନି ଦଉଡ଼ି ଦଉଡ଼ି ଆସି କହିଲା, 
“ ଆଜି ଆଉ ଆକାଶ କଥା ନୁହଁ, ତୁ ମାଟି କଥା କହ, ଜିଆମାନଙ୍କ 
କଥା। ମୋର ଜିଆ କଥା ଶୁଣିବାକୁ ମନ।” 

ସୁନେଇ ସେଇଠୁ କହିଲା, “ଆଲୋ ଜିଆ କଥା କାହିକି 
ଶୁଣିବୁ। କୋଉଠି ଜିଆ ଦେଖୁଲୁ କି ? ଜିଆ ଭାରି ଉପକାରୀ 
ଜୀବ। ଆମ ମାଟି ଖୋଳି ସେ ଫପ୍‌ସା କରେ। ସେଇଥପାଇଁ 
ଭଲ ଫସଲ ହୁଏ। ହେଲେ ଏଇ ବେଙ୍ଗଗୁଡ଼ାକ ତାଙ୍କୁ 
ଖାଇଯାଆନ୍ତି। ହଉ, ଗପଟିଏ ଶୁଣ୍‌ ବାଇଗଣୀ ଜିଆ କଥା।” 

କାହିଁ କେଉଁକାଳର କଥା। 

ବେଙ୍ଗଟିଏ ବେଙ୍ଗୁଲୀଟିଏ। ଦୁହେଁ ଘର କରିଥାଆନ୍ତି 
ଗୋଟିଏ ପୋଖରୀ ହୁଡ଼ାରେ। ଦିନସାରା ପୋଖରୀରେ 
ଖେଳନ୍ତି, ବୁଲନ୍ତିୟ ଗୀତ ଗାଆନ୍ତି। ରାତି ହେଲେ ହୁଡ଼ା 
ଗାତରେ ଯାଇ ଶୋଇପଡ଼ନ୍ତି। କେବେ କେମିତି ଜହ୍ଵ 
ଉଇଁଥିଲେ ବେଙ୍ଗୁଲୀ ପଦେ ଦୁଇପଦ ଗୀତ ଗାଏ । ସେଇଥିରେ 

ବେଙ୍ଗବୁଢ଼ାର ସୁଖ। ଖୁସିରେ ପାଟିକରି ଉଠେ- “କେ ଠସ୍‌ 
କଟର୍‌, କୈ ଠସ୍‌ କଟର୍‌...” | 

ଏଇମିତି ଦିନ ଯାଏ। 

ଥରେ ବେଙ୍ଗୁଲୀର ଦେହ ବେରାମ୍‌ ହେଲା। ଭାରି 
ଜ୍ଵର। ଘରୁ ଉଠି ପାରିଲାନି। ବେଙ୍ଗ ବିଚରା ଖୋଜିଲୋଡ଼ି 
ତା” ମୁହଁରେ ଆହାର ଦେଲା। କେତେବେଳେ ଦଣ୍ଡେଇ ତ 
କେତେବେଳେ ଝିଣ୍ଡିକାଟାଏ। 


କେତେ ଦିନକେ ଜ୍ଵର ଛାଡ଼ିଲା। ବେଙ୍ଗୁଲୀ ପାଟିକୁ କିନ୍ତୁ 
କିଛି ରୁଚିଲାନି। ପାଟିକୁ ସେ ସିଠିମିଠି ଖୋଜିଲା। 

ବେଙ୍ଗ କହିଲା, “ ଏମିତି ହେଲେ କ”ଣ ଚଳିବ ? ଦେହରେ 
ବଳ ହେବ କେମିତି ? ନ ଖାଇଲେ ଗୋଡ଼ ହାତ ପଡ଼ିଯିବ। ” 

ବେଙ୍ଗୁଲୀ ସେଇଠୁ କହିଲା, “ ମୋର ମନ ହେଉଛି 
ବାଇଗଣୀ ଜିଆଟିଏ ଖାଆଅନ୍ତି।” 

ବାଇଗଣୀ ଜିଆ କୋଉଠୁ ମିଳବ ? ବାଇଗଣୀ ଜିଆର 
ସୁଆଦ ନିଆରା| ସେଇଥପାଇଁ ବେଙ୍ଗୁଲୀ ମନ କରୁଚି ଖାଇବାକୁ | 
ଇଏତ ଚିକିଟାମାଟିର ପୋଖରୀ | ହୁଡ଼ାସାରା ଗେଙ୍ଗୁଟି ପଥରକୁ 
ଚିକିଟାମାଟି। ହୁଡ଼ାତଳେ ଖାଲି ନାଲିଆ ଧୋବଲା ଜିଆ। ସୂତା 
ନାଡ଼ ପରି ଲମ୍ବା ଲମ୍ବା। ଛିଃ। 

ବେଙ୍ଗ ବଡ଼ ଅଡ଼ୁଆରେ ପଡ଼ିଲା। ବେଙ୍ଗୁଲୀ ଶରଧା 
କରିଚି ଯେତେବେଳେ କେଉଁଠୁ ହେଲେ ଆଣି ଦେବାକୁ ପଡ଼ିବ | 

ସେଇଠୁ ବଡ଼ ହୁଁ ଟାଏ କରି ସେ ବାହାରି ପଡ଼ିଲା। 

ବାଇଗଣୀ ଜିଆ କଳାମାଟିରେ କେବଳ ବଢ଼ନ୍ତି। ଦେଖୁବାକୁ 
ବେଶ୍‌ ମୋଟା ସୋଟା। ଭାରି ସୁଆଦ, ଖଟାମିଠା ମିଶା। 

କଳାମାଟିର ବିଲ କି ପୋଖରୀ ହୁଡ଼ାରେ ସିନା 
ସେମାନେ ମିଳିବେ । 

ବୁଲି ବୁଲି କେତେବେଳେ ଗୋଟାଏ କଳାମାଟି ବିଲରେ 
ଯାଇ ବେଙ୍ଗ ପହଞ୍ଚଲା। ହେଲେ ଜିଆ କାଇଁ ? ମାଟି ଶୁଖୁ ଧୁ 
ଧୁ। କୋଉଠି ଟିକିଏ ଓଦା ନାହିଁ। ଓଦାମାଟି ଥଲେ ସିନା 
ଜିଆ ମିଳିବେ ! 

କେତେ ଡେଇଁ ଡେଇଁ ଯିବ? ଗୋଡ଼ ହାତ 
ପଡ଼ି ଗଲାଣି । ପେଟରେ କିଛି ନାଇଁ । ମୁଣ୍ଡ ଉପରେ ଟାଣ 
ଖରା। ବେଙ୍ଗ ବିଚରା ବୁଲି ବୁଲି ଶେଷକୁ ଗୋଟେ ଗଛ 
ମୂଳେ ଯାଇ ବସି ପଡଢ଼ିଲା। 

ଏତିକିବେଳେ ଟୁପ୍‌ କରି କ”ଣ ଗୋଟାଏ ମୁଣ୍ଡ ଉପରେ 
ପଡ଼ିଲା। ଦେଖଲାବେଳକୁ ଜାମୁକୋଳିଟାଏ। ପାଚି ଟୁଳୁଟୁଳୁ। 
ଭୋକରେ ବିଚରା ଆଟୁ ପାଉଟୁ ହଉଥୁଲା | ଭଶ୍ଵର ଆଣି ମୁହଁରେ 
ଖାଇବା ଜୁଟେଇଲେ ଭାବି ଟାକୁ କିନା କୋଳିଟାକୁ ଗିଳିଦେଲା। 
ମଞ୍ଜି ସହିତ କୋଳି ଯାଇ ପେଟ ଭିତରେ । 

ଓହୋ ! ପ୍ରାଣଟା ରହିଗଲା ଜାଣ । 

ବେଙ୍ଗ ସେଇଠି ଟିକିଏ ଦମ୍‌ ମାରିଲା। ଦମ୍‌ ମାରିବ 
କ'ଣ, ଖରା ମଉଳି ସେତେବେଳକୁ ବେଳ ନହକିଲାଣି। 
ତହିଁକି ସୁଲୁସୁଲୁ ପବନ। ଅଠା ଲାଗିଲା ପରି ଆଖୁପତା 
ମୁଦି ହେଇ ଆସିଲା। ସେଇଠି ଚିତ୍ପଟାଙ୍ଗ ମାରି 
ଶୋଇପଡ଼ିଲା ସେ। 

କେତେବେଳ ଶୋଇଲା କେଜାଣି ? ଆଖ ଖୋଲିଲା 
ବେଳକୁ ରାରିଆଡ଼ ଅନ୍ଧାର କାହିଁରେ କ'ଣ! କଂଣ କରିବ 
ଏବେ ? କୁଆଡ଼େ ଯିବ ? ରାତିରେ ସାପ ଭୟ ବେଶି। ବେଙ୍ଗ 
ବିଚରା କାନ୍ଦି ପକଇେଲା। ଭାବିଲା ମୋ ପ୍ରାଣ ଆଜି ଗଲା। 
ସିଆଡ଼େ ବୁଢ଼ୀ ମୋ ବାଟ ରହି ବସିଥିବ, ଏଣେ ନିଜ ଜୀବନ 
ଅଠାଟିକି। କାହିଁକି ଭଲା ବୂଢ଼ୀ ପାଲରେ ପଡ଼ି ବାଇଗଣୀ ଜିଆ 
ଖୋଜିବାକୁ ଆସିଲି ? 

ଏମିତି କେତେ କଥା ବାହୁନି ବାହୁନି ସକେଇଲା 
ସେ । ନିର୍ଜନ ଜାଗା। କେହି କୁଆଡ଼େ ନାଇଁ। ତା” ଛାତି 
ଧକଧକ ତାଂକୁ ଶୁଭୁଥାଏ। କାନ୍ଦିକାନ୍ଦି ନାକରୁ କାନରୁ 
ପାଣି ବୋହି ଯାଉଥାଏ । 

ହଠାତ୍‌ କୋଉଠୁ କଅଁଳ ସ୍ଵରଟିଏ ଶୁଭିଲା- “ବେଙ୍ଗ 
ମଉସା, କାହିଁକି କାନ୍ଦୁ ? କଂଣ ଡର ଲାଗୁଚି କି ? ହେଇଟି, 
ଗଛର ବଡ଼ ସିଅ ତଳେ ଗୋଟେ ଗାଡ଼ ଅଛି। ତମେ ସେଇଠିକି 
ଯାଇ ଶୋଇପଡ଼ । ସକାଳ ହେଲେ ଉଠି ଗୋଟିଏ ଗୋଟିଏ 
କରି ଘରକୁ ଯିବ।” 

ପହିଲେ ଡରିଯାଇଥଲା ବେଙ୍ଗ । କିନ୍ତୁ ଏମିତି କଅଁଳିଆ 
ନିର୍ଭୟ କଥା ଶୁଣି, ତା” ପିଣ୍ଡରେ ପ୍ରାଣ ପଶିଲା। ସେ ପରରିଲା, 
“କିଏ, କୋଉଠୁ କହୁଚ ? 

ପୁଣି ସ୍ଵର ଶୁଭିଲା- “ମୁଁ ଲୋ ମାଉସୀ । 

ବେଙ୍ଗ କହିଲା- “ମୁଁ ବୋଇଲେ କିଏ ?” 

ପୁଣି ସ୍ଵର ଶୁଭିଲା “ମୁଁ ମୁଁ ବାଇଗଣୀ ଜିଆ।' 

ବେଙ୍ଗ ଚମକି ପଡ଼ିଲା ଯେମିତି। ବଡ଼ପାଟିରେ କହିଲା- 
“ଏଁ ବାଇଗଣୀ ଜିଆ ? କୋଉଠି ଅଛୁ ତୁ, ଆଗ ମତେ ଦେଖା 
ଦେ”, ନ ହେଲେ ତୋର ଦିନେକୁ ମୋର ଦିନେ।” 

ବାଇଗଣୀ ଜିଆ କିନ୍ତୁ କଅଁଳେଇ କହିଲା- “ନାଇଁ ମଉସା, 
ଅନ୍ଧାରରେ ତମେ ମତେ ଦେଖ ପାରିବନି । ଆଗ ସକାଳ ହେଉ, 
ମୁଁ ତୁମକୁ ଦେଖାଦେବି।” 

ବେଙ୍ଗ ଆଉ କ”ଣ କରନ୍ତା ? ମୁହଁ ଫଡ଼କରେ ସିନା 
ଏମିତି କହୁଥୁଲା। ଏବେ ତା'ର ଅକଲ ଗୁଡ଼ୁମ। 
ବିଚିକିଟିଆ ଅନ୍ଧାର ରାତି। ଛାତି ଭିତରେ କଳଲିଜାଟା 
ଲକଲକ ହେଇ ଥରୁଥାଏ। 

ତୁନି ହୋଇ ସେ ଗଛ ମୂଳ ଗାଡ଼ରେ ଶୋଇପଡ଼ିଲା। 

ସକାଳୁ ନାଳ ପାଖରେ କ”ଣ ଗୋଟେ ସଲସଲ ହେବାରୁ 
ତା” ନିଦ ଭାଙ୍ଗିଗଲା। ଆଖୁ ଖୋଲି ଦେଖୁଲାବେଳକୁ ଖରା ଉଠି 
ଆସିଲାଣି ଉପରକୁ | ବାଇଗଣୀ ଜିଆଟେ ତା” ନାକରେ ଲାଞ୍ଜ 
ଗଳେଇ ସଲସଲ କରୁଛି। 

ବାଇଗଣୀ ଜିଆ କହିଲା, ‘ମଉସା ମତେ ଦେଖବ ବୋଲି 
କହୁଥିଲ ପରା, ଦେଖ| ତୁମକୁ ଏତେ ଡାକିଲି, ଉଠିଲନି। 
ଖରା କେତେ ହେଲାଣି| ଶେଷକୁ ତୁମ ନାକରେ ଲାଞ୍ଜ ପୁରେଇ 
ନିଦ ଭାଙ୍ଗିଲି।” 


ବେଙ୍ଗ ଗହିଁଥାଏ ବାଇଗଣୀ ଜିଆକୁ | ଆହା କେଡ଼ ସରଳ 
ପ୍ରାଣୀଟିଏ। ସେ ଯେ ତାକୁ ନେଇ ବେଙ୍ଗୁଲୀକୁ ଦେବାକୁ ବସିଚି 
ସେ କଥା ବିଚରା ଜାଣିନି। ଭାରି ହୃଷ୍ଟପୁଷ୍ଟ ଜିଆଟିଏ। ବେଙ୍ଗର 
ଇଚ୍ଛା ହେଉଥାଏ ଖାଇ ଦବାକୁ | 

କିନ୍ତୁ କ'ଣ ହେଲା ତା'ର କେଜାଣି, ମନକୁ ମନ 
କହିଲା, “କାଲି ରାତିରେ ଡରିମରି ମୋ ପ୍ରାଣ ଯାଉଥିଲା। 
ସେତିକିବେଳେ ଏ ବିଚରାଟି ହିଜ୍ମତ ଦେଇଥିଲା ମତେ, 
ୟାକୁ ମାରିବି ? କଦାପି ନୁହେଁ। ମୋର ଅଧର୍ମ ହବ। 
ଉପକାରୀ ପ୍ରାଣୀକି ମାରିଲେ ଘୋର ଅଧର୍ମ | ବୂଢ଼ୀକି ବୁଝେଇ 
ଦେବି- ବାଇଗଣୀ ଜିଆ ମିଳିଲାନି।” 

ବେଙ୍ଗ କ”ଣ ଏତେ ଭାବୁଥବାର ଦେଖୁ ବାଇଗଣୀ 
ଜିଆ କହିଲା, ‘କ”ଣ ଏମିତି ଭାବୁଚ ମଉସା? ଘରକୁ 
ଯାଅ, ନ ହେଲେ ଖରା ଆହୁରି ବଢ଼ିଯିବ | ମୁଁ ଯାଉଛି ମୋ 
ଗାତ ଭିତରକୁ |” 

ସେଇଠୁ ବେଙ୍ଗ ଡେଇଁ ଡେଇଁ ଫେରିଲା। ମନରେ 
ବିରାରୂଥାଏ, ‘ଆହା କେତେ ସରଳ ପ୍ରାଣୀ ଏ 
ସଂସାରରେ ଅଛନ୍ତି ! 

ପୁନି ଆଖୁରେ ସେତେବେଳକୁ ଆଖୁଏ ନିଦ। ସେ ହାଇ 
ମାରି କହିଲା- ‘ମତେ ଭାରି ନିଦଲୋ ଜେଜେ ମା!” 

ସୁନେଇ ପୁନି ମୁଣ୍ଡରେ ହାତ ବୁଲେଇ କହିଲା, “ହଉ 
ଶୋଇପଡ଼, ମୁଁ ତୋ” ମୁଣ୍ଡ ସାଉଁଳେଇ ଦଉଚି।” 

ସେଦିନ ଜୋର୍‌ରେ ପବନ ବୋହିଲା। ଭାରି ଝଡ଼ 
ତୋଫାନ | ଗଛସବୁ ଉପୁଡ଼ି ପଡ଼ିବେ କି କ'ଣ ବାଉଁଶବୁଦାରେ 
ପବନ ପଶି ରନ୍ତାଳି ପକାଉଥାଏ। କଟ କଟ ଡାକୁଥାଏ ବୁଦା। 
ମଟ୍‌ ମାଟ୍‌ ଧଡ଼ାସ୍‌ ହୋଇ ଭାଙ୍ଗିଯାଉଥାଏ ଗଛଡ଼ାଳ | କୁକୁଡ଼ାଯାକ 
ସରପଟ ଓଦା ହୋଇ ପଶିଥାନ୍ତି ଭାଡ଼ି ତଳେ। ଦୁଲୁକୁଥାଏ 
ଘର | ରାଳ, ପଡୁଥାଏ ଉଠୁଥାଏ। 

ଡରରେ ଆଖୁ ବୁଜି ବସିଥାଏ ପୁନି। କିଚୁଂ ମାହାପ୍ୂଙ୍କୁ 
ଡାକୁଥାଏ ମନେ ମନେ। ବା” ଯାଇଛି ଜଙ୍ଗଲକୁ । ମାଆ 
ଯାଇଛି ଜଙ୍ଗଲ ଆରପାରି। ଜେଜି ଜିନିଷପାତି ଭିଡ଼ି ଆଣି 
ଘରେ ପୂରୋଉଚି। 

ପୁନି ଡାକ ଛାଡ଼ିଲାଂ “ ଜେଜିଲୋ ମୋ” ପାଖକୁ ଆ” । 
ମତେ ଭାରି ଡର ମାଡୁଚି।” 

ସୁନେଇ ଜବାବ୍‌ ଦେଲା- “ଯାଉଚି ଲୋ”। ଆଗ 
ଲୁଗାପଟା, କାଠ ଟିକେ ସଜାଡ଼ି ଦିଏ। କାନ୍ଦୁଲରଯାକ ଓଦା 
ହେଇଯିବ। ରହ, ଭାଡ଼ି ଉପରକୁ ଟେକି ଦିଏ ସବୁ।” 

କେତେବେଳ ଆଖୂବୁଜି ପୁନି ବସିଲା କେଜାଣି ? ତାକୁ 
ଲାଗିଲା ପବନଟା ଗୋଟେ ବୁଢ଼ା ଅସୁର। ପାଟି ମେଲେଇ 
ଧାଇଁଚି ଇଆଡ଼େ ସିଆଡ଼େ। 

ଉପରବେଳା ସାରା ଏମିତି ପବନ ବୋହିଲା। କେତେ 
ଡାଳ ଭାଙ୍ଗିଲା, କେତେ ଗଛ ଉପୁଡ଼ିଲା ତା'ର ହିସାବ ନାଇଁ। 
ଘର ପାଖ ବରକୋଳି ଗଛଟା ତ ମାଟିରେ ଶୋଇଗଲା। ସଞ୍ଜ 


ନଇଁଲା ବେଳକୁ ପୁନିର ବା”, ମାଆ ଆସିଲେ | ଲୁଗାପଟା ସବୁ 
ଓଦା | କାନିରେ ବାନ୍ଧି ମାଆ ଛତୁ ଆଣିଥିଲା ଯେ ଦେଖୁଲାବେଳକୁ 
ସେତକ କାଦୁଅ ମେଞ୍ଚା। 

ତରବର ହେଇ ରୋଷେଇ ହେଲା | ଗରମ ଗରମ ଯାଉ | 
ଯାଉ ସାଙ୍ଗକୁ ଆମ୍ଭୁଲ ପାଣି। 

ପୁନି, ଖାଇ ଦେଇ ଆଗେ ଯାଇ ଶୋଇ ପଡ଼ିଲା।| ଥଣ୍ଡା 
ଥଣ୍ଡା କୋହଲା ପାଗ। ତଥାପି ଶିରି ଶିରି ପବନ ବୋହୁଚି। 
ନିଦ ହଉଚି କୁଆଡୁ ? ପୁନିର ଭାରି ଭୟ | ପୁଣି ଝଡ଼ ତୋଫାନ 

ହବ ଯଦି ? ଘର ଚାଳ ଯଦି ଉଡ଼େଇ ନେଲା ? ସେ ସିନା ଆଖନ 
ବୁଜିଥାଏ, ତା” ଭିତରେ ଦେଖୁଥାଏ ଚାରିଆଡ଼େ ସାଇଁ ସାଇଁ 
ପବନ ବୋହୁଚି। 

ଏତିକିବେଳେ ସୁନେଇ ଆସି ଶୋଇଲା। ହାତ ଯୋଡ଼ି 
ଆଗ ଜୁହାର କଲା କିଚୂଂ ମାହପୁରୁଙ୍କୁ। 

ପୁନି ପରାରିଲା- “ ଜେଜି, ଏ ପବନକୁ ବି କଂଣ କିଚୁଂ 
ମାହାପ୍ର ଗଢ଼ିଛନ୍ତି ? ” 

ସୁନେଇ କାଶି କାଶି ଉତ୍ତର ଦେଲା- “ହଁ ଲୋ, ଆଉ 
କିଏ ଗଢ଼ିବ ? ” 

ପୁନି ଏଥର ବାଟ ପାଇଗଲା ପରି କହିଲା, “ ପବନକୁ 
କ”ଣ ଜଗି ହବନି ? ପାରିକୁ ବନ୍ଧେଇଲା ପରି ପବନକୁ ବନ୍ଧେଇ 
ହଅନ୍ତା ନି ?” 

ସୁନେଇ କହିଲା- “ନାଆଁଲୋ, ପବନକୁ ପୁଣି ବାନ୍ଧିବ 
କିଏ ? ସେ ତା” ମନ ଅନୁସାରେ ବହେ। କେତେବେଳେ ସୁଲୁ 
ସୁଲୁ, କେତେବେଳେ ସାଇଁ ସାଇଁ ପୁଣି କେତେବେଳେ ହାସୁ 
ହାସୁ, କୁଲା ପାଛୁଡ଼ିଲା ପରି| କିଚୁଂ ମହାପୁ ତା'କୁ ସେ ଅଧୂକାର 
ଦେଇଛନ୍ତି। ସେଇଥ୍‌ପାଇଁ ପବନକୁ ଆମ ପୁରୁଣା ଆଦିବାସୀ 
ଭାଷାରେ କହନ୍ତି- “ସୁଦୁଫୁକୁ'।” 

ପୁନି ଶୋଇବ କଂ”ଣ ? ଉଠି ବସିଲା। କହିଲା, “ମତେ 
ସେଇ କଥା କହଲୋ ଜେଜି। ପବନ ଗପଟା କହ । କାହିଁକି 
ପବନର ନାଆଁ “ସୁଦୁଫୁକୁ', ସେଇ କଥା କହ।” 


a oo ? 

ସୁନେଇ, ପୁନିକୁ ଟାଣି ନେଲା କୋଳକୁ | କହିଲା, “ ଶୁଣୁ 
କହୁଛି | ତୁ ଆଖୁବୂଜି ହୁଁ କରୁଥା, ମୁଁ କହୁଚି | ପୁନିକୁ ଥାପୁଡ଼େଇ 
ଥାପୁଡ଼େଇ ସୁନେଇ ଆରମ୍ଭ କଲା ଗପ। 

“ ଧର୍ତିନୀ ମାଆ ସଂସାର ଗଢ଼ିଲାବେଳେ, କେତେ କ'ଣ 
ଗଢ଼ିଲେ। ସୂର୍ଯ୍ୟ ଗଢ଼ିଲେ, ଚନ୍ଦ୍ର ଗଢ଼ିଲେ, ତାରା ଗଢ଼ିଲେ; 
ପବନ, ପାଣି, ଆକାଶ ସବୁ ତିଆରି କଲେ। ଏ ସବୁ ଯେମିତି 
ଠିକ୍‌ ଠିକ୍‌ ରାଲିବ, ସେଥିପାଇଁ ଦାୟିତ୍‌ଵ ଦେଲେ କିଚୁଂ ମାହାପ୍ରକୁ | 

କିଛିଦିନ ଠିକ୍‌ ଚଗାଲିଲା। ହେଲେ ସବୁଦିନେ ସବୁକଥା 
ସମାନ ଯାଏନି । ଥରେ କ”ଣ ମନ ହେଲା କେଜାଣି ପବନ 
ନିତି ନିତି ଖୁବ୍‌ ଜୋର୍‌ରେ ବୋହିଲା। ଅମାନିଆ ହୋଇ 
କଅଁଳା ବାଛୁରି ଯେମିତି ଦଉଡ଼େ। ପବନର ଉଦୁର୍‌ଛିଆ 
ଦଉଡ଼ ଯୋଗୁଁ ସଭିଏଁ ହଇରାଣ ହରକତ ହେଲେ । କାହାର 
ଫସଲ ଉଜୁଡ଼ି ଗଲା ତ କାହାର ରାଳିଆ ଭାଙ୍ଗଲା। ମଟକା 
ଗଛ ସବୁ ବାଙ୍ଗରୁଜି ଗଲେ । 

ଏତିକିବେଳେ ପୁନି ପଚାରିଲା, “ ମଟ୍‌କା ଗଛ କ'ଣ 
ଲୋ ଜେଜି ?” 

ସୁନେଇ କହିଲା, “ ମଟ୍‌କାଗଛ ଜାଣିନୁ ? ଏଇ ଯେମିତି 
ସଜନା କି ପାଳଧୁଆ। ଟିକେ ଜୋର୍‌କିନା ପବନ ହେଲେ 
ଯୋଉ ଗଛ ଅଳପକେ ମଟକରି ଭାଙ୍ଗିଯାଏ ?” 

ପୁନି କହିଲା, “ଓ” ମାହାଳ ଗଛ ପରିକା ? ” 

ସୁନେଇ କହିଲା, “ହଁ, ଏବେ ଶୁଣ୍‌।” 

ଧରତିନୀ ମାଆର ତ ସଭିଏଁ ପିଲା। ପବନ ବି। କ'ଣ 
ହବ ଏବେ ? କାହା କଥା ପବନ ସିନା ମାନିଲେ ହୁଏ ? 

ପବନ କିନ୍ତୁ ବଡ଼ ଅମାନିଆ। ସବୁବେଳେ ଅଣଗଶ 
ବୋହିଲା। ଯେତେ ଯିଏ ଆକଟ କଲେ ବି ସେ ଆହୁରି 
ବୋହିଲା। ପଶୁ, ପକ୍ଷୀ, କଷ୍ଟ ପାଇଲେ | ଦେବତା, ମହାପ୍ରମାନେ 
ବି କଷ୍ଟରେ ପଡ଼ିଲେ। ତାଙ୍କ ଚଳାଚଳରେ ବାଧା ହେଲା। 
ଥରେ କିଚୁଂ ମହାପ୍ରଙ୍କ ଛତିରି ଉଡ଼ିଯାଇ କୁଆଡ଼େ ନା କୁଆଡ଼େ 
ପଡ଼ିଲା। ଲୁଗାପଟା ଖସିଯାଉଥାଏ। ଖରାରେ ଖରାରେ ସେ 
ଫେରିଲେ ଆପଣା ନଅରକୁ | ସେଇଠୁ ତାଙ୍କର ରାଗ ଚଢ଼ିଗଲା। 
ତମ ତମ ହେଇ ସେ ପହଞ୍ଚଲେ ଧରତିନୀ ମାଆଙ୍କ ପାଖରେ | 
ଗୋଟି ଗୋଟି କରି ପବନର ଅଦଉତି କଥା ବଖାଣିଗଲେ । 

ଧରତିନୀ ମାଆ ତ ଦୁନିଆଯାକ ସମସ୍ତଙ୍କର ମାଆ। ଯାହା 
ହାନିଲାଭ ସମସ୍ତେ ଯାଇ ତାଙ୍କରି ଆଗରେ ଗୁହାରି କରନ୍ତି। ସେ 
ଯାହା ହୁକୁମ କରିବେ ସେଇଟା ଶେଷ କଥା। 

ପୁନି ଏତିକିବେଳେ ପରରିଲା, “ ଜେଜି ! ଧର୍ତିନୀ ମାଆ 
କ'ଣ ତୋରି ଭଳି ଦେଖୁବାକୁ ?” ସୁନେଇ ହସି ହସି କହିଲା, 
“ନାଇଁ ଲୋ, ମୋ” ପରି କିଆଁ ହେବେ ? ସିଏ ତ ମାହାପୁ 
ତାଙ୍କୁ କଂ”ଣ କିଏ ଦେଖୁଚି ଯେ କହିବ ? ଯାହାର କପାଳ 
ସେମିତି ଜୋର୍‌ ଥବ ସେ ସିନ ଦେଖୁବ ? ଧର୍ତିନୀ ମାଆ 
ବାଘ ଉପରେ ବସି ସବୁଆଡ଼େ ବୁଲନ୍ତି। ଯୁଆଡ଼େ ଯାଆନ୍ତି 
ସିଆଡ଼େ ଝୁମୁ ଝୁମୁ ଶୁଭେ, ଝୁଣା ବାସନା ହୁଏ। ହେଲେ 
ଆଲୁଅ ହେଉ କି ଅନ୍ଧାର ହଉ କାହାକୁ ସେ ଦୁରୁଶ ହଅନ୍ତିନି। ” 

ବାଘ ଆଉ ଅନ୍ଧାର କଥା ଶୁଣି ପୁନିର ଦେହଟା 
ଶୀତେଇଗଲା। ସେ ଆହୁରି ଜାକି ହୋଇ ଆସିଲା ସୁନେଇ 
ଆଡ଼କୁ । ଛେପ ଢୋକି କହିଲା, “ସେଇଠୁ ? ” 


ଅଗଣା ଗପ @ ୩୯ 


Digitized by srujanika@gmail.com 


ସୁନେଇ କହିଲା, “ ସେଇଠୁ ଆଉ କ”ଣ ହବ ?” 

ସେଇଠୁ, ଧର୍ତିନୀ ମାଆ ଗୋଟେ ସଭା ଡକେଇଲେ। 
ସବୁ ଦେବତା ଏକାଠି ହେଲେ ସେଠି । ପବନ ଯେମିତି ଆସିଚି 
ସମସ୍ତେ ଏକ ସଙ୍ଗରେ ପାଟିକଲେ- “ୟା”କୁ ଜବତ କର, 
ଜବତ କର।” ମୁହଁ ପୋତି ଠିଆ ହୋଇଥାଏ ପବନ। 


ବହୁତ ଭାବି ଭାବି ଧର୍ତିନୀ ମାଆ କହିଲେ, “ ସମସ୍ତେ 
ମନେ ରଖ | ସୁଲୁ ସୁଲୁ ପବନ ଯେମିତି ଦରକାରୀ, ଝଡ଼ତୋଫାନ 
ବି ସେମିତି ଦରକାରୀ। ନ ହେଲେ ବୁଢ଼ାଗଛର ଡାଳପତ୍ର ସଫା 
କରିବ କିଏ ? ପବନ ଯୋଗୁଁ ଏଠା ମଞ୍ଜି ବା ଫଳ ସେଠି ନ 
ପଡ଼ିଲେ ଜଙ୍ଗଲ ସୃଷ୍ଟି ହେବ କେମିତି ? ପୂଥବୀପାଇଁ ବିଭିନ୍ନ 
ପ୍ରକାରର ପବନ ଦରକାର | ତେଣୁ ଏଣିକି ଦରକାର ଅନୁସାରେ 

ସେ ରରିପ୍ରକାରେ ବୋହିବ। କେତେବେଳେ ସୁଲୁ ସୁଲୁ ସୁଲେଇ 
ହୋଇ, ପୁଣି କେତେବେଳେ ଦୁଲୁ ଦୁଲୁ ଦୁଲେଇ ହୋଇ, ଆଉ 
କେତେବେଳେ ଫରି ଫିରି ଫୁଲେଇ ହୋଇ। ପୁଣି 
ବେଳେବେଳେ ଜୋର୍‌ ଜୋର୍‌ କୁଲାରେ ପାଛୁଡ଼ିଲା ପରି କୁଲେଇ 
ହେଇ | ତେଣୁ ଆଜିଠୁ ପବନର ନୂଆ ନାଆଁ ହେଲା- “ସୁଦୁଫୁକୁ' ; 
ସୁଲେଇ-ତୁଲେଇ-ଫୁଲେଇ-କୁଲେଇ | 
ଏତେବେଳ ଯାଏଁ ପବନ ଠିଆ ହୋଇଥିଲା ମନ ମାରି। 
ନୂଆ ନାଆଁ ଶୁଣି ଏବେ ତା” ମୁହଁରେ ହସ ଫୁଟି ଉଠିଲା। ସେ 
ସୁଲୁ ସୁଲୁ ବୋହିବାକୁ ଆରମ୍ଭ କଲା। 
ହେ! ଦେଖ ଦେଖ ଠିକ୍‌ ସେତିକିବେଳକୁ କୁଆଡ଼େ 
ଥିଲା ଝର ଝର ବରଷା ଅଜାଡ଼ି ପଡ଼ିଲା ରାରିଆଡ଼େ | 
ବୋହିଯାଉଥ୍‌ବା ପାଣିରେ କେତେ ନା କେତେ ଫୋଟକା। 
ପାଣି ଫୋଟକାମାନେ ଗାଇଲେ- 
“ ସୁଦୁଫକେଇ ଉନ୍‌ ଉନାନି, 
ବରଷା ଝାଲୋ ଝମର ଝାନି।” 
ଗପ ସରିଲାବେଳକୁ ପୁନି ଆଖୁରେ ବୋଝ ନିଦ ଅଜାଡ଼ି 
ହେଇ ପଡ଼ିଥଲା। ହାଇମାରି ସୁନେଇ କହିଲା, “ ଶୋଇପଡ଼ 
ଏଥର ।” ପୁନି ତ ଶୋଇସାରିଥଲା, ଜେଜେ ମାଂ କଥା ତାକୁ 
ଶୁଭିବ କେମିତି ? 

ମେଥି ଓ ମଙକ୍ଷ କଥଆା 


ମେଘ ଦୁଲୁକୁଥାଏ। ଦୁଇଦିନ ହେବ ବର୍ଷା ହଉଚି ଯେ 
ହଉଚି | କେହି କୁଆଡ଼େ ବାହାରି ପାରୁ ନ ଥାଆଅନ୍ତି। ରାତିରୁ 
ଉଠି ସୁନେଇ କାମ ସାରି ବସିଥାଏ ଚୁଲି ପାଖରେ | ଗୋଟିଏ 
ବୋଲି ନାତୁଣୀ ପୁନି। ଏଯାଏ ଉଠିନି । 

ପୁନି ଉଠିଲା। ଉଠୁ ଉଠୁ ମାଆକୁ ଡାକ ପକେଇଲା। 
ମାଆ ପକ୍ଷିଆ ମୁଣ୍ଡେଇ ଯାଉଥାଏ ବାଡ଼ି ପଟକୁ, ଶାଗ ଆଣିବା 
ପାଇଁ । ବା' ନ ଥିଲା ଘରେ | ଖରା ବରଷା ସବୁଦିନେ ସେ 
ସେମିତି । ସକାଳ ପାଇଲେ ଟାଙ୍ଗିଆଟିଏ ଧରି ବାହାରିଯାଏ 
ବିଲ ଆଡ଼େ। ପୁନି ବେଳେବେଳେ ଭାବେ ବା”କୁ ଖରା, 
ବର୍ଷା, ଶୀତ କାଟୁନି କେମିତି ? 

ଏତିକିବେଳେ ଘଡ଼ରଡ଼ିଟାଏ ମାରିଦେଲା। ଚମକିପଡ଼ିଲା 
ପୁନି । ସୁନେଇ ଡାକ ଛାଡ଼ିଲା, “ ଆଲୋ ଆ” ମୋ ପାଖକୁ | 
ଏ ନିଆଁନଗା ମେଘ ଆଉ ଛାଡ଼ିବନି ବୋଧେ! ମୁହଁ ହାତ 
ଧୋଇ ଦାନ୍ତ ଘଷି ଆ” ମୋ” ପାଖକୁ। ମା” ମାଣ୍ଡିଆ ଯାଉ 
କରିଛି । ଆସିଲେ ଖାଇବାକୁ ଦବ। 


ଝରଖଝର ପାଣି ପଡୁଥାଏ ସବୁଆଡ଼େ। 


ପୁନି ଝଅଟ କାମ ସାରି ପହଞ୍ଚିଗଲା ଜେଜେ ମା” ପାଖରେ | 
ଅତି ଛୁଆବେଳୁ ସେ ତା” ପାଖରେ ହିଁ ରହେ| ମାଆ ବାପା ତ 

କାମପାଇଁ ପୁଣି କେତେବେଳେ ଫଳମୂଳ ଆଣିବାପାଇଁ ବଣକୁ 
ପଳାନ୍ତି ସେ ଆଉ କୋଉଠି ରହନ୍ତା! ଜେଜେ ମା” ତା'ର 
ସବୁକିଛି। ସେଇ ଖେଳସାଥୀ, ଖିଆପିଆ ସାଙ୍ଗ, ସେଇ ପୁଣି 
ଗପ, ଗୀତ ଘଣି, କାହାଣୀ ପେଡ଼ି । 


ଦିନ ଗଡ଼ିଲା। ପୁନି ଖାଇଲା ପିଇଲା। ଘର ସାରା ଏକଡ଼ 
ସେକଡ଼ ହେଲା। ବେଳ ସରୁ ନ ଥାଏ। ବାହାରକୁ ବାହାରିଲେ 
ସିନା କୁଆଡ଼େ ଯାଆନ୍ତା, ଗଛପତର, ଚଢ଼େଇ ଚିରଗୁଣୀ 
ଦେଖନ୍ତା! ଯିବ କେମିତି ? ବର୍ଷା ତ ଥମିବାକୁ ନାଇଁ ! 

ଘୋଡ଼ିଘାଡ଼ି ହୋଇ ସୁନେଇ ବସିଥାଏ ଖଟିଆରେ। 
ଆଉଜିଥାଏ କାନ୍ଧ କଣକୁ। ଥଣ୍ଡା ନ ଲାଗିବାପାଇଁ ପୁନିର ମା” 
ଗୋଟେ ଉହ୍ନେଇ ଜାଳି ଦେଇଥାଏ। ଦିକି ଦିକି ନିଆଁ ଜଳୁଥାଏ 
ଖଟିଆ କଡ଼କୁ । ଆଙ୍କୁଲ ଗଛର ଗଣ୍ଡି। ଥରେ ଜଳିଲେ ରଡ଼ 

ରଡ଼ ଚାହିଁ ରହିଲାପରି ଉହ୍ନେଇ ଭିତରୁ ନିଆଁ ଚାହିଁ ରହେ, 
ମୋଟେ ଲିଭେନା। ନିଆଁର ନାଲି-ହଳଦିଆ ରଙ୍ଗକୁ ଚାହିଁ ବେଶ୍‌ 
ଖୁସି ହୋଇଯାଏ ପୁନି। 

ଦ୍ଵି' ପ୍ରହର ବେଳକୁ ପୁନିର ମାଆ ସୁଆଁପିଠା, ଆମ୍ଭୁଲ 
ପାଣି, ହୁଙ୍କା ଛତୁ ଖରଡ଼ା ବାଢ଼ିଦେଲା ପୁନି ଆଉ ସୁନେଇଙ୍କୁ | 
ଖିଆ ସରିଲା ପରେ ଝିଅକୁ ଦାଗିଦ କରି କହିଲା ଯାଆ, 
ଜେଜେ ମା” ପାଖରେ ଟିକେ ଶୋଇପଡ଼େ। ଏଣେତେଣେ 
ବୁଲ୍ନା। ସରଦି ଧରିଦବ। 

ଯେମିତି ଖିଆପିଆ ସରିଚଟି, ସୁନେଇର ଉଷୁମ କଳନ୍ଛା 
ଭିତରେ ଗଳିଗଲା ପୁନି। ଗୋଡ଼ ଲମ୍ବଭୋଉ ଲମ୍ବଭୋଉ ବରାଦ 
କଲା, “ଜେଜି ଲୋ, ଆଜି ତୁ ମେଘ ଗପ କହ। ମେଘ 
କୋଉଠୁ ଆଇଲା, କିଏ ତାକୁ ବରଷା କରିକି ତଳକୁ ପକୋଉଛି 
ସେଇକଥା କହ। ” 


ସୁନେଇ ଆଉ କଂଣ କରିବ? ଗପ କହିବାକୁ 
ପଡ଼ିବ। ନ ହେଲେ ପୂନି ଡିଆଁମାରି ଏଠି ସେଠି ବୁଲିବ 
ପାଣି କାଦୁଅରେ । 

ସେ କହିଲା, “ ହଉ ତେବେ | ମୁଁ ଗପ କହିବି। ଆଉ ତୁ 


ଆଖିବୁଜି ହୁଁ ମାରିବୁ । ମୁଁ ଯାହା କହିବି ତୁ ସେ ସବୁ ଆଖିବୁଜି 
ମନେ ମନେ ଦେଖିବାକୁ ଚେଷ୍ଟା କରିବୁ। ଯଦି ଆଖି ଖୋଲିଦେବୁ 
ତେବେ ମୋ ପାଟିରୁ ସେଇଟା କୁଆଡ଼େ ପଳେଇବ | ଗପଗୁଡ଼ାକ 


ପଙ୍କ କାଦୁଅ ପରି ଭାରି ଖସଡ଼ା।” 


ଅଗଣା ଗପ @ ୪୪ 


Digitized by srujanika@gmail.com 


ଏବେ ସେ ଆଖି ବନ୍ଦ କଲା। ଗପ ଆରମ୍ଭ କଲା ସୁନେଇ। 
ବହୁତ ଦିନ ତଳର କଥା। 


ଧରତିନୀ ମାଆ ନୂଆ ନୂଆ ସଂସାର ଗଢ଼ୁଥାଏ। ଗଢ଼ି 
ଚାଲିଥାଏ ସଂସାର। ଗଛ ଲତା, ପଶୁ ପକ୍ଷୀ ନତ, ନାଳ। 
ସରଗ ଉପରେ ବସି ଗୋଟିଏ ପରେ ଗୋଟିଏ ତିଆରି କରି 
ସେ ଗଡ଼େଇ ଦେଉଥାଏ ତଳକୁ। କେତେବେଳେ ବାଘ କଲା 
ତ କେତେବେଳେ ଭାଲୁ । ପୁଣି କେତେବେଳେ ହାତୀ। ଗଛ 
ଲତା ସବୁ ସେଇ ଗଢ଼ିଚି। ତଳକୁ ଆସି ତାଙ୍କ ସବୁ ନିଜ 
ହାତରେ ଲଗେଇଚି | ନଲ, ନାଳ, ପାଟ ସବୁ ଖୋଲିଚି, ମୁଣ୍ଡିଆ 
ପର୍ବତ ତିଆରି କରିଛି। ଯାହା ଯେତେବେଳେ ମନ। 

ଦିନେ ଏମିତି ଗଢ଼ୁ ଗଢ଼ୁ ଧରତିନୀ ମାଆ ଗୁଡ଼େ ମଇଁଷି 
ଗଢ଼ିଲା। କଳା କଳା ଦେହ, ମୋଟା ମୋଟା ଶିଙ୍ଗ | ତାଙ୍କୁ ସେ 
କହିଲାଓ¬ “ରେ ମଇଁଷି ପଲ! ତମେ ସବୁ ଜଙ୍ଗଲରେ ଥାଆ, 
ଘାସ ପତର ଖାଉଥାଆ | ଗାଲ, ଛେଳି, ମେଣ୍ଟା, କୁକୁର ମଣିଷ 
ପାଖରେ ଗାଆଁ କରି ରହନ୍ତୁ ତମେ ସବୁ ବଣ ଭୂଇଁରେ ରହ। ” 


ସବୁଠୁ ବଡ଼ ଭୁଞ୍ଡା ମଇଁଷି ଦଣ୍ଡବତ ହୋଇ କହିଲା- 
“ ହଉ ମାଆ, ସେଇ କଥା ହଉ।” 


ଏତିକି କହି ଧରତିନୀ ମାଆ ସରଗ ଉଆସକୁ ପଳେଇଲା 


ଏଣେ ବଣ ଜଙ୍ଗଲରେ ମଇଁଷିମାନଙ୍କର ଦଳ ହୁଆ ହୁଆ 
ହୋଇ ବଢ଼ି ଚାଲିଥାଏ । ସେମାନଙ୍କ ଦେହରେ କାହିଁରେ କ'ଣ 

ବଳ | ଶିଙ୍ଗ ତ ବଜ୍ର ଭଳି ଟାଣ | ଯେଉଁଆଡ଼େ ପାରିଲେ ସିଆଡ଼େ 
ପାହାଡ଼ ପର୍ବତ ଖୋଳି ପକାଇଲେ। ବାଘ, ସିଂହ, ଘୋଡ଼ା, 
ହାତୀ, ଭାଲୁ, ବାର୍ହା କାହାର ଶିଙ୍ଗ ନାଇଁ | ମିରିଗ, ସିଂହାଳଙ୍କର 
ଶିଙ୍ଗ ଥଲେ କ”ଣ ହବ ? ଏତେ ବଳକାଇଁ ତାଙ୍କର ? ଦେଖ 
ଦେଖ ମଇଁଷି ଦଳ ଏଣେ ଏ ଜଙ୍ଗଲର ଗଛଲତା ଉଜାଡ଼ି 
ଦେଲେଣି ତ ଆଉ କୁଆଡ଼େ ଦଳ ଦଳ ଜନ୍ତୁଜୁନ୍ତାଙ୍କ ମେଳରେ 
ପଶି ସେମାନଙ୍କୁ ଖଣ୍ଡିଆଖାବରା କରି ପକେଇଲେଣି। 
ଗଛଲତା, ପଶୁଜନ୍ତୁ ସଭିଏ ବୋବାଳି ଛାଡ଼ିଲେ। 

କ”ଣ ଏବେ କରାଯିବ ! ମଇଁଷିଙ୍କୁ ଜବତ କରିବ କିଏ ? 
ଧରିତିନୀ ମାଆ ତ ଯାଇ ସରଗପୁରରେ। କିଏ ଉଡ଼ିଯିବ 
ସେଠିକି | ମାଟିଭୂଇଁର ହାଲହରକତ ବୁଝେଇ କିଏ କହିବ ? 
ଶେଷକୁ ବାହାରିଲା ଶଙ୍ଗଚିଲ। ସେ ଉଡ଼ିଉଡ଼ି ଗଲା ସରଗକୁ | 
ଧରିତିନୀ ମାଆଙ୍କୁ ସବୁକଥା କହିଲା। ମାଆ ତାଙ୍କ କୁହୁକ 
ଆସନରେ ବସି ସେଇଲାଗୁ ତଳେ ପହଞ୍ଚି ଗଲେ । ସମସ୍ତଙ୍କୁ 
ଡକେଇ ପଠେଇଲେ। ଆଗେ ଡକେଇଲେ ମଇଁଷି ପଲଙ୍କ | 
ବହେ ଗାଳି କଲେ। ମଇଁଷିଗୁଡ଼ାକ ଖାଲି ୟାଉଁ ୟାଉଁ 
ହଉଥାଆନ୍ତି । ଗୋଟେ ପଟେ ମଇଁଷି, ଆଉ ଗୋଟେ ପଟେ 
ସବୁ ଜୀବଜନ୍ତୁ । ମଝିରେ କୁହୁକ ଆସନରେ ବସିଥାଆନ୍ତି 
ଧରତିନୀ ମାଆ। 


କେତେ ସମୟ ଚିନ୍ତା କଲା ପରେ ମଇଁଷିମାନଙ୍କୁ କହିଲେ 


ତମ ଭିତରୁ ଅଧେ ଚାଲ ସରଗକୁ | ମୁଁ ତମକୁ ସେଠି କିମିଆ 
କରି ରଖିବି। ବାକି ଅଧକରୁ ଅଧେ ଯାଇ ମଣିଷଙ୍କ ପାଖରେ 

କାମ କର। ଆଉ ଅଧେ ଯାଇ ଜଙ୍ଗଲରେ ରହା ହେଲେ 
ଖବରଦାର ତୁମକୁ କେହି ନ ମାରିଲା ଯାଏ କାହାକୁ ଛୁଇଁବ 
ନାହିଁ। ନିଜ ବାଟରେ ରହିବ। 


ସେଇଆ ହେଲା । ଦଳେ ଯାଇ ମଣିଷ ପାଖରେ ଗାଲ 


ବଳଦଙ୍କ ପରି ରହିଲେ | ଆଉ ଚାରିଭାଗରୁ ଭାଗେ ରହିଲେ 


ଜଙ୍ଗଲରେ | କାହାକୁ ଉଁ କରନ୍ତିନି କି ଚୁ କରନ୍ତିନି। ସେଇ 


ଯେଉଁ ପ୍ରଥମ ଅଧକ, ଧରତିନୀ ମାଆ ମନ୍ତର କରି 
ସେମାନଙ୍କୁ ଉଡ଼େଇନେଲେ ଆକାଶକୁ । ସେଇଗୁଡ଼ାକ ଏଇ 
କଳା କଳା ମେଘ | ଆଗରୁ ଆକାଶରେ କଳା ମେଘ ନ 
ଥିଲା। ସବୁ ଧଳା ଧଳା | ମଇଁଷିଗୁଡ଼ାକ କାନ୍ଦବୋବା କଲାରୁ 
ମାଆ କହିଲେ ବରଷକେ ଚାରିମାସ ତମେ ତଳକୁ ଯିବ, 

ବାକି ସମୟ ଆକାଶରେ ରହିବ। ହେଲେ ଆଉ ମଇଁଷି 
ରୂପ ପାଇବନି। ତମେମାନେ ତଳେ ଜଳ ହେଇ ରହିବ, 
ପୁଣି ମେଘ ହେଇ ଆକାଶକୁ ଆସିବ। 

ସେଇଦିନୁ ମଇଁଷିମାନେ ମେଘ ରୂପରେ ଆକାଶ- 
ବନ୍ଦୀ ହୋଇ ଅଛନ୍ତି । ବର୍ଷା ସମୟ ଆସିଲେ କିଲିକାଛିଆ 
ଦଉଡ଼ ନ୍ତି ତଳକୁ । ସେଇ କଳାମେଘିଆ ମଇଁଷି ଦଳ 
ଆକାଶରେ ମାଡ଼ ଲାଗିଲେ ବିଜୁଳି ମାରେ, ଘଡ଼ରଡ଼ି ଶୁଭେ | 
ବୁଝିଲୁ ତ ପୂୁନି ! 

କଥା ସାରି ସୁନେଇ ତେରଛେଇ ଚାହିଁଲାବେଳକୁ ପୁନିର 
ବନ୍ଦ ଆଖି ଭିତରେ ଡୋଳା ଦୁଇଟା ହଲଚଲ ହଉଚି। 

ସୁନେଇ ପଚାରିଲାଓ କ”ଣ ଆକାଶରେ ମଇଁଷି ତତେ 
ଦିଶିଲେ ଟି ? ତା” ପାଟିରୁ କଥା ସରିଚି କି ନାହିଁ ଏତିକିବେଳେ 
ଘଡ଼ଘଡ଼ି ମାରିଦେଲା। 

ପୁନି କୁଣ୍ଢେଇ ଧରିଲା ଜେଜେ ମା'କୁ 

ଦାଶ ବେନହୁର ପିଲାଙ୍କ ସାହିତ୍ୟ ରଚନା କ୍ଷେତ୍ରରେ ଅନେକ ଜଣାଶୁଣା । ବିଦଗ୍ଧ ସାହିତ୍ୟର 
ଜଣେ ଅନୁପମ ସ୍ରଷ୍ଟା ହୋଇଥୂଲେ ମଧ୍ଯ ଶିଶୁ € ଶାରଙ୍କ ସକାଶେ ଗୀତ, ଗପ, ପ୍ରବନ୍ଧ 
ପହଳି ଓ ଉପନ୍ଯାସ ଆଦି ରଚନା କରି ସେ ନାନା ଭାବରେ ଉଚ୍କଳଭାରତୀଙ୍କ ବାଣୀ 
ଭଣ୍ଡାରକୁ ସମ୍ପଦ୍ଧ କରିଛନ୍ତି। ପିଲାଙ୍କ ଭିତରେ ସାହିତ୍ଯ ମାଧ୍ଯମରେ ଆନନ୍ଦ ଓ ଆଲୋକ 
ଭରିଦେବାଲାଗି ତାଙ୍କ ଲେଖନୀ ସବୁବେଳେ ଉନ୍ମଖ। ବିଶେଷକରି ଶିଶୁଗପ ରଚନା 
କ୍ଷେତ୍ରରେ ତାଙ୍କର ସିଵଦି ଅନସ୍ବୀକାର୍ଯ୍ୟ। ନୂଆ ଶବ୍ଦହ ନୂଆ ଭାବ ଓ ପରିବେଷଣରେ 
ନୂଆପଣଯୋଗୁଁ ତାଙ୍କ ଗୀତ ଓ ଗପଗୁଡ଼ିକ ଯେମିତି ରସାଳ, ତରଳ ସେମିତି ମଧ୍ଯ ବେଶ୍‌ 
ପାଠକପ୍ରିୟ | 

ପିଲାଙ୍କ ସାହିତ୍ୟ ଲାଗି ଓଡ଼ିଶା ସାହିତ୍ୟ ଏକାଡେମି, ଏନ୍‌.ସି.ଇ.ଆର୍‌.ଟି. ନୂଆଦିଲ୍ୀ, 
ଓଡ଼ିଶା ବିଜ୍ଞାନ ଏକାଡେମି ଓ କେନ୍ଦ୍ର ସାହିତ୍ୟ ଏକାଡେମିର ବାଲ୍‌ ସାହିତ୍ଯ ପୁରସ୍କାରରେ 

ସମ୍ମାନିତ ଶ୍ରୀ ଦାଶ ବେନହୁର ଏବେ ଭୁବନେଶ୍ବରରେ ଅବସ୍ଥାପିତ । 
¬ ପ୍ରକାଶକ 


ଜାଞ୍ଚନ, ଗଜପତି ନଗର, ସୂତାହାଟ , କଟକ-୭ ୫୩୦ ୦୧ 


ସ୍ତର କେକ ନରୀ ଅନ୍ପପୂର୍ଣା, ପାଣିଗ୍ରାହୀ ସାହି, ଗୋସାଣିନୂଆରୀ, ବୃହ୍ମପୁର- ୭୬୦୦୦୩ 


Digitized by srujanika@gmail.com 


